



ఓమ్

# శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ  
అజ్ఞాన గాఢాంధ తమో వినాశినీ।  
అఖండ విజ్ఞాన ఘన ప్రకాశినీ  
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై  
భోగములమధ్య త్యాగియై  
కష్టములమధ్య ప్రసన్నుడై  
శత్రువులమధ్య శాంతుడై  
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన  
**భగవాన్ శ్రీసత్యానంద మహర్షిలవారు**  
సంపర్కకులు : బ్రహ్మలీన  
**శ్రీబ్రహ్మనందతీర్థస్వామీలవారు**  
సంపాదకులు :  
**శ్రీపారితీర్థస్వామీలవారు**  
9959300918  
సహాయ సంపాదకులు  
**శ్రీ పురుషోత్తమ తీర్థ స్వామీలవారు**  
9885372369  
**శ్రీ రామకృష్ణ పరమహంస**  
9441400994

సంపుటము 79 సంచిక 2

శ్రీ విశ్వావసు నామ సంవత్సరము  
మాఘ మాసము - ఫిబ్రవరి - 2026

సంపత్కర చందా : రు. 150/-  
జీవిత చందా : 3,000/-  
పోషకులు : 5,116/-  
రాజపోషకులు : 10,116/-  
మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీ పొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

# విషయసూచిక

|                                        |    |
|----------------------------------------|----|
| 1. సత్యనంద తీర్థప్రభో!.....            | 4  |
| 2. జ్ఞానయజ్ఞము.....                    | 7  |
| 4. సుభాషితరత్నమాలా.....                | 14 |
| 3. Krishnarjuana Samvada.....          | 10 |
| 4. భగవద్గీ ధృష్టాంతములు.....           | 14 |
| 5. శ్రీసదాశివబ్రహ్మాండ్ర కీర్తనలు..... | 17 |
| 6. శ్రీభాగవతామృతము.....                | 19 |
| 7. సర్వేశ్వరుని స్వరూపము.....          | 25 |
| 8. శ్రీరమణ కథామణిమాలా.....             | 23 |
| 9. స్థితప్రజ్ఞవైభవము.....              | 29 |
| 10. మహాభారతము.....                     | 33 |
| 12. సూక్తి సుధాకరము.....               | 36 |
| 11. అష్టాత్మర శతనామావళి.....           | 38 |
| 13. వేమన పద్యాలు.....                  | 40 |
| 11. పర్యనా కార్యక్రమము.....            | 41 |
| 15. ఆశ్రమవార్తలు.....                  | 42 |
| 16. భిక్షానిధి.....                    | 43 |

ముఖచిత్రము  
శ్రీపార్వతీ పరమేశ్వరులు

పచ్చాబ్జమ్  
ఫిబ్రవరి 2026

|                                |
|--------------------------------|
| 8. భానుసప్తమి                  |
| 13. ఏకాదశి                     |
| శుక్రమౌఢ్యమి త్యాగము           |
| 14. శని త్రయోదశి               |
| 15. మహాశివరాత్రి               |
| భగవాన్ శ్రీసత్యానందమహర్షులవారి |
| 116వ జయంతి                     |
| 16. అమావాస్య                   |
| 18. యోగి వేమన జయంతి            |
| 19. శ్రీరామకృష్ణపరమహంస         |
| జయంతి                          |
| 28. అన్నమాచార్య వర్ధంతి        |

## శ్రీ సత్యానంద తీర్థ ప్రభో!

శ్లో॥ జయతు జయత సత్యానంద యోగీంద్ర చంద్రో  
జయతు జయతు బ్రహ్మజ్ఞాన బోధే పటిష్ఠః ।  
పదకమల ముపేతా యస్య శిష్యాఖ్య భృంగా  
భవ హర మకరందాస్వాద సస్తుప్తచిత్తాః ॥

సత్యానంద యోగీంద్ర చంద్రా! నమస్కారము నమస్కారము  
బ్రహ్మజ్ఞానమును బోధించు మహర్షి చంద్రమా! నమస్కారము నమస్కారము  
రమణుని పదకమలములను స్వీకరించి శిష్య భృంగమువై అలరిన మహర్షి  
పుంగవా!

జయము జయము

భవమును హరించు మహనీయా!



శ్లో॥ సద్వన్దు శోణగిరి మౌని కథాప్రసంగ వ్యామోహ తదితరాణి తృణాయ మేనే ।  
అస్మద్గురోర్భగవతోఽస్య దయైక సిన్ధోః శ్రీ సత్యమాని చరణౌ శరణం ప్రపద్యే ॥

# జ్ఞానయజ్ఞము

భగవాన్ శ్రీసత్యానందమహర్షులవారు

గీతాశాస్త్రములో శ్రేయము నొసగూర్చు సత్కర్మలన్నియు యజ్ఞములని శ్రీకృష్ణుడు పేర్కొనియున్నాడు. సత్యము మాటలాడుట, ఎవరికిని హింస తలపెట్టకుండుట, ఇంద్రియములను నిగ్రహించుట, సద్గుణములను పఠించుట, దానము చేయుట, నామసంకీర్తనమొనర్చుట, పరోపకారము సల్పుట, జపధ్యానాది ఆధ్యాత్మిక సాధనలను అనుష్ఠించుట, ద్రోహచింతనమును హృదయమునుండి పారద్రోలుట, ధైర్యము గలిగియుండుట, శీతోష్ణాది ద్వంద్వములను జయించుట, అహంకార మమకారములను పరిత్యజించుట, దీనానాథులను సేవించుట మున్నగు దైవగుణము లన్నియు యజ్ఞములే. కాని జనన మరణ సంసారభయమునుండి విముక్తి నొందించు స్వస్వరూపాను సంధానమును జ్ఞానయజ్ఞ మందురు. ఇది సర్వయజ్ఞములలో శ్రేష్ఠతమ మని స్వానుభవమువలనను శాస్త్రప్రమాణము వలనను నిర్ణయమగుచున్నది.

“శ్రేయాన్ ద్రవ్య మయాద్యజ్ఞాత్ జ్ఞానయజ్ఞః పరంతప”

అనగా సమస్త ద్రవ్యసాధ్యములగు యజ్ఞములకంటే జ్ఞానయజ్ఞము శ్రేష్ఠమైనది. వాస్తవమే గదా! ద్రవ్యమయములగు యజ్ఞములు జీవితమును నశింపజేసి మానవుని మాధవునిగ చేయజాలవు. అహంకారమునుండి జీవత్వమునుండి, అజ్ఞానమునుండి దృశ్యవాసనలనుండి చపల స్వభావమగు చిత్తమునుండి అనర్థదాయి యగు మాయనుండి విముక్తినిజేసి, నిత్యానందము నొసంగునదే జ్ఞానయజ్ఞము. దీనిని ఆత్మయజ్ఞమనియు, బ్రహ్మయజ్ఞ మనియు, హృదయ యజ్ఞమనియు, ధ్యానయజ్ఞమనియు అందురు. యజ్ఞ శబ్దమునకు సదుద్యమమనియు, జీవేశ్వరుల ఐక్యభావమనియు అర్థము. ధ్యానయజ్ఞముచేతనే జీవుడు తన యథార్థస్వరూపమును గుర్తించి ముక్తు డగుచున్నాడు.

బాహ్యయజ్ఞమునకు హోమగుండము, యూపము, ఆజ్యము మున్నగు వస్తువులు, ఉద్గాత, ఆధ్వర్యుడు, బ్రహ్మ, మున్నగు విద్వాంసులు అవసరము. అంతియగాక యజ్ఞముచేయుటకు సంఘబలము ధనబలము కావలయును. శాస్త్రవిధి ననుసరించి ఒక యజ్ఞమును చేయుటకు లక్షలాది ధనము కావలయును. ఇంత ద్రవ్యమును వ్యయమొనర్చియు శరీరశక్తిని ధారపోసియు పొందునది అశాశ్వతమైన స్వర్గసుఖము కొరకే. పుణ్యము క్షీణించగనే జీవుడు భూలోకమునకు

త్రోయబడుచున్నాడు. జ్ఞానయజ్ఞమునకు హోమము చేయుపాత్రము బ్రహ్మము. హవిస్సు బ్రహ్మము. హోమము బ్రహ్మము. కర్మము బ్రహ్మము. నిశ్చలచిత్తముగలవాడు పొందదగిన ఫలము కూడ బ్రహ్మమే. బ్రహ్మనిష్ఠ, ఇంద్రియనిగ్రహము, తీర్థయాత్ర, తపస్సు, ప్రాణాయామము, ప్రత్యాహారము, వేదాధ్యయనము, వ్రతానుష్ఠానము, సాత్విక మితాహారసేవనము మొదలగునవి వివిధయజ్ఞములు. ఎవ్వడిట్టి యజ్ఞములలో నొక్కదానినైనను నియమానుసారము శ్రద్ధతో చేయుచు అందు జనించిన అమృతమును భుజించుచున్నాడో వాడు సనాతన మగు బ్రహ్మమును పొందుచున్నాడు.

ఇట్టి ఉత్తమమగు జ్ఞానయజ్ఞమును విడనాడి బాహ్యయజ్ఞములయందు ఆసక్తచిత్తులు అమృతమును విడనాడి విషమును భక్షించువారగుచున్నారు. బాహ్యయజ్ఞములవలన తుచ్చమైన క్షణికమైన ఫలము లభించును. ఈ జ్ఞానయజ్ఞమువలన మానవుడు బ్రహ్మస్వరూపుడగుచున్నాడు. ఇట్టి జ్ఞానయజ్ఞమునొనర్చ ప్రయత్నించువారలను భగవంతుడునుగ్రహించును. ఈశ్వరానుగ్రహమును సంపాదించినవానికి అసాధ్యమైన కార్య మేముండును? సోదరా! నీకు సందేహ మెందులకు? కరుణామయులగు సద్గురువులు నీకు తత్వోపదేశము జేయ సిద్ధముగ నున్నారు. నీవొనర్చదగిన దొకటి మాత్రము కలదు. అది సులభమైన పని. నీ శరీరమును నెమ్మదిగ వారి సన్నిధానమునకు జేర్చుము. మొండిగ వారి చెంత ఉండుము. ప్రథమమున వారు బోధించు తత్త్వపర్థము కాకపోయినను, వారి యనుష్ఠానము నీకగమ్యగోచరముగ నున్నను వారు నీతో సహజముగ మాటలాడకపోయినను, నీ సామాన్యసౌఖ్యములసైతము చూడక పోయినను, నీవు మాత్రము వదలక (క్షమతో) ఓర్పుతో వారి పవిత్ర సన్నిధానమున నుండుము. వారుండు స్థలమునందలి పవిత్రవాతావరణము, వారి దివ్యాధ్యాత్మిక మహాశక్తి నీకు తెలియకుండగనే సంస్కారమును కలుగజేయును. క్రమముగ నీ హృదయకమలము వికసించి, జిజ్ఞాస యుదయించును. అప్పుడు నీవే వారలను ప్రశ్నించి జ్ఞానమును పొందగలవు. ఈ విషయమునుగూర్చి శ్రీకృష్ణదేవుడు ఇట్లు చెప్పియున్నాడు.

సాధకుడా! నీవు గురువు నొద్దకు పోయి నమస్కరించి సేవజేసి, ప్రశ్నించి జ్ఞానమును పొందుము. తత్త్వదర్శినులగు మహాత్ములు నీకు జ్ఞానమును ఉపదేశింతురు.

ఓహో! ఇంతమాత్రము నీవు చేయలేకున్న ఇంకేమి చేయగలవు? చంచలస్వభావమును వీడి సద్గురు సన్నిధానమున నుండుటయే నీవు చేయవలసినపని. గురుదేవుడు నీ హృదయ సంస్కారమును గుర్తించి నీకంతయు చేసి పెట్టగలడు. ఇంత చిన్న పనిని చేయ ఈ క్షణమునుండియే పూనుకొనుము.

నిష్కామకర్మాభ్యాసమున నీ హృదయము పరిపక్వమై జ్ఞానోపదేశమునకు యోగ్యము కావలయును. నీ మనస్సునకు శరీరమునకు విశ్రాంతి నివ్వక ఎల్లప్పుడును లోకహితార్థము కర్మయోగమును అనుష్ఠించుచుండుము. నీ మనోవాక్కాయకర్మలచే ఒరులకు హితమును కలుగజేయ నిరంతరము పాటుపడుచుండుము. ఇంద్రియములను జయించి ఫలమును కోరక, అహంకారమునకు చోటివ్వక సుఖదుఃఖాది ద్వంద్వములను సమానముగ భావించి కర్మయోగ అనుష్ఠానమునకు గడంగుము. అప్పుడు నీవు భవబంధములనుండి విముక్తిని పొందగలవు. గీతయందు శ్రీకృష్ణభగవంతుడు ఈ అంశములను స్పష్టముగ ఉపదేశించియున్నాడు. “అర్జున! యజ్ఞార్థమైన కర్మలను జేయుము. నీ చిత్తము కామవికారములేనిదిగ అగును. అటులగాక మరియొక విధముగ అనగ ఫలాపేక్షతో కర్మల జేసిన బంధము తప్పదు. ఫలమును ఆశింపక భగవదర్పణబుద్ధితో చేయబడు కర్మలు చిత్తమును శుద్ధముచేయును. మనోమాలిన్యమును తొలగించును. ఈశ్వరార్పణముగ చేయబడు పనులు మన మనస్సును రాగద్వేషశూన్యముగావించి మనస్సుయందు అంతరాంతరమున ఉన్న కోరిక యను నిర్మల్యమును తొలగించి శుద్ధమైన బుద్ధిని కలుగజేసి భగవత్సాక్షాత్కారమునకు ఎంతగనో తోడ్పడును. యజ్ఞార్థమన పరమేశ్వర ప్రీత్యర్థము అని అర్థము. ఇటుల కర్మయోగముచే పరిపక్వమైన చిత్తముగలవాడు శీఘ్రముగ జ్ఞానమును పొందును. శ్రీరామకృష్ణపరమహంస, శ్రీవివేకానందస్వామి శ్రీరమణమహర్షి సమర్థ రామదాసస్వామి, ఆధునిక సమయమున శ్రీబ్రహ్మానందతీర్థయోగీంద్రులవారు, శ్రీమన్నిత్యానంద సరస్వతీస్వామివారు శివానందస్వామివారు ఎందరెందరో మహాత్ములు ఈ జ్ఞానయజ్ఞమును అనుష్ఠించి తాము తరించి లోకమును తరింపజేసిరి. ఈ జ్ఞానయోగముతో సమానమైన పవిత్రముచేయు వస్తువు ఇంకొకటిలేదు. యిప్పటికైనను ఈ విషయమును చక్కగ గ్రహింపుము. అనుష్ఠింపుము. ఆకలింపుజేసికొనుము.

అట్టి బ్రహ్మానందసుఖమును పొందు జిజ్ఞాస కలదేని లెమ్ము! మహాత్ముల నాశ్రయింపుము. ఆలసింపకుము. ఆలస్యము అమృతము విషమని కదా పెద్దల మాట. తాత్సారము చేసిన పరిణామము ఎటులుండునో? నామాటను విశ్వసించుము. సద్గురువులను ఆశ్రయింపుము. ఉపదేశమును పొందుము. జ్ఞానమును బడసి తరింపుము.

**మానవుడు మానవుడుగా జీవించుట నేర్చుకొనవలయును.**

**ఆ పిమ్మట దేవతగా తనను తాను మలచుకొనుటకు సాధ్యపడును.**

# సుభాషిత రత్నమాల

శ్రీ శ్రీహరితీర్థస్వాములవారు

391. ధర్మార్థ కామమోక్షాణాం మూలముక్తం కలేబరమ్ ।

తచ్చ సర్వార్థసంసిద్ధై భవేద్యది నిరామయమ్ ॥

ధర్మము, అర్థము, కామము, మోక్షము ఈ నాలుగువిధములైన పురుషార్థములను సంపాదించు కోవడము కోసం ఈ శరీరమే మూలకారణము. కావున అన్ని ప్రయత్నములద్వారా ఈ శరీరమును ఏ రోగము రాకుండ కాపాడుకొనవలయును.

392. బ్రాహ్మే ముహూర్తే బుద్ధ్యేత స్వాస్థ్యో రక్షార్థమాయుషః ।

తతో దుఃఖప్రశాన్త్యర్థం సృరేద్ధి మధుసూదనమ్ ॥

బ్రాహ్మీ ముహూర్తమున అనగ సూర్యోదయాత్పార్వము 4 గంటలకు మేల్కొనవలయును. అందువలన ఆరోగ్యము చక్కగ ఉండును. ఆయుష్షు అభివృద్ధి యగును. ధనసంపదలు కూడ సంపాదించుకొనుటకు కావలసిన సమయము లభించును. అనంతరము భగవానుని స్మరించి జప తపాదులు చేసికొనుటకు అనుకూలముగ ఉండును. దుఃఖము నశించును. ఆనంద జీవనము గడుచును.

393. పవిత్రం వృష్యమాయుష్యం శ్రమస్వేదమలాపహమ్ ।

శరీరబలసంధానం స్నానమోజస్కరం పరమ్ ॥

బ్రాహ్మీముహూర్తమున పవిత్రమైన జలములయందు స్నానము చేయుటద్వారా ఆరోగ్యము నిర్మలముగ ఉండును. ఆయుష్షు అభివృద్ధి యగును. శ్రమచేత కలిగిన చెమట శరీరమునందు సహజముగ కలుగును. అపవిత్రత తొలగిపోవును. శరీరమునకు చక్కని బలము చేకూరును. శరీరమునందు ఓజస్సు చేకూరును. స్ఫూర్తి కలిగి ఏ పనినైనను చక్కగ చేయుటకు శరీరము సహకరించును.

394. వ్యాయామస్యిన్నగాత్రస్య పద్భ్యాముద్ధర్తితస్య చ ।

వ్యాధయో నోపసర్పంతి సింహం క్షుద్రమృగా ఇవ ॥

ఉదయము వ్యాయామము గావించుట వలన శరీరమునందలి అవయవములు చక్కగ పని చేయును. రోగములు శరీరమున కలుగజాలవు.



# Shree Krishnarjuna Samvadam

(The dialogue between Shree Krishna and Arjuna)

(Arise, Awake, find out the great ones and learn of them)

Author

Bhagavan Shree Satyananda Maharshi

Translated By Bandi Laxminarayana

Chapter VIII

**Akshara Parabrahma Yoga**

**(The Yoga of Indestructible Brahman)**

Arj: Krishna! You have mentioned technical terms like Brahman, Adhyatma, and others. What does Brahman mean?

Kri: That supreme entity which is matchless and indestructible, is called Brahman.

Arj: What is Adhyatma?

Kri: The presence of Brahman (the Supreme Being) within each individual body—the embodied soul (Pratyagatma, Jivatma)—is known as Adhyatma.

Arj: What is Karma?

Kri: Karma refers to Yajnya performed for the purpose of creation and the sustenance of life. It is the force responsible for bringing beings into existence.

Arj: What is Adhibhutam?

Kri: All perishable bodies and substances are called Adhibhuta.

Arj: Who is Adhidaivata?

Kri: The Purusha (Brahma), who first appears at the beginning of creation and initiates the process of creation, is called Adhidaivata.

Arj: Who is Adhiyajnya in this body?

Kri: I alone am the Adhiyajnya—the Yajnya Purusha, the Lord of all sacrifices—dwelling as the inner witness within this body.

Arj: How does a yogi with a restrained mind perceive You at the time of death?

Kri: At the time of death, the yogi who leaves the body while meditating on me alone attains my being. There is no doubt about it.

Arj: What is the connection between remembering You and attaining liberation?

Kri: At the time of death, whatever being or object one remembers—shaped by what they have practiced throughout their life—that alone they reach. The mind naturally goes toward what it is most attached to.

Arj: Then, is it enough to meditate on You only at the moment of death? Why make the effort now? I feel it's sufficient to focus on You at the end of life.

Kri: But do you know when that moment will come?

Arj: No, I do not.

Kri: That is why you must start meditating on me from this very moment. Strive with full effort to remember me at all times and in every situation.

Arj: Krishna! I wish to spend my time chanting Your name so that there may be no need to fight this war.

Kri: No, it doesn't work that way. You must certainly fight this war. But keep your mind and intellect fixed on me, and you will surely attain me.

Arj: Even if one tries to meditate all the time, the mind doesn't remain steady on You. It keeps running toward the objects of the senses.

Kri: If that happens, I will tell you how to control it. In the beginning, make an effort to restrain the mind from wandering to other things. When it drifts, bring it back, steady it on me, and continue meditating. With constant practice, you will master meditation and ultimately attain me.

---

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం  
కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

Arj: What is Your true nature?

Kri: I am all-knowing and ageless. I sustain and regulate the world. My form is subtle, beyond the grasp of the mind and intellect. I am the bestower of the fruits of karma, radiant like the sun, and superior to material nature.

Arj: How does one who remembers You in this way attain You at the time of death?

Kri: By steadying the mind and fixing it in the space between the eyebrows, with unwavering devotion, one who meditates on me attains me—the Parama Purusha (Supreme Resplendent Being). I will now briefly describe that supreme abode, which the knowers of the Vedas declare as imperishable, which saints with subdued passions strive to reach, and desiring which, they observe the vow of celibacy. Listen carefully.

Arj: I will listen attentively. Please continue.

Kri: One who departs from the body while regulating the gates of the senses, confining the mind within the heart and fixing the life-breath in the Sahasrara (Brahmarandhra, the crown of the head), all while remaining steadfast in yogic concentration—who chants the one-syllabled Bijakshara ‘OM,’ the representation of the Supreme Brahman, and meditates on Me, the embodiment of the primordial sound ‘OM’—attains the supreme, eternal abode.

Arj: Is the practice of Pranava (OM) the only way for one to attain You?

Kri: Let me tell you of another simple way. I am easy to attain for one who turns away from sense objects, fixes their mind on me alone, and persistently meditates on me.

Arj: Those great souls who attain You—what kind of abode do they reach?

Kri: Those who attain me are no longer subject to rebirth, which is transient and full of sorrow.

Arj: What happens to those who worship Devatas other than You without striving to reach You?

Kri: Those who worship Devatas reach the worlds of their respective dei-

---

అన్ని దానములకన్న అన్నదానము సర్వోత్తమ మైనది.

ఈ పేజీ స్థల దాతలు : శ్రీమతి ముక్కాళ రాధమ్మగారి జ్ఞాపకార్థము  
భర్త శ్రీముక్కాళ సత్యనారాయణ మరియు కుటుంబ సభ్యులు, నెల్లూరు

ties. However, they cannot attain me. Wherever they go, they must eventually return to the mortal world.

Arj: Even if one ascends to the abode of Brahma, must they still return?

Kri: Yes, they must return to earth.

Arj: Does that mean You are superior to Brahma?

Kri: Yes. Brahma is subject to destruction, while I am indestructible. Brahma himself acts under my command; he is not independent. Beyond the four-faced Brahma, the creator of the cosmic world, there exists the Supreme Brahman—eternal and beyond perception. While the beings in all other worlds perish, my supreme abode remains imperishable. Those who reach it never return to this mortal realm.

Arj: As You are such a supreme being, how can I please You? Surely, I must offer great things worthy of You?

Kri: There is no need for grand offerings. I, who am all-pervading, am easily bound by singular and sincere devotion.

Arj: You said that those who leave their bodies after worshiping Devatas are reborn, while those who attain You are not. Do they follow different paths after death?

Kri: Listen carefully. The knowers of Brahman who depart during Uttarayana—the bright, northern course of the sun—attain the Supreme Brahman and do not return to this mortal world. (Uttarayana symbolizes the path of non-return.) Those who pass away during Dakshinayana—the dark, southern course—are reborn. (Dakshinayana represents the path of return.)

Arj: What is the purpose of knowing these two paths?

Kri: The yogi who understands them is never deluded.

Arj: I, too, wish to follow the Uttarayana path.

Kri: Then establish yourself in yoga, practicing equanimity—remaining unaffected by favorable or unfavorable circumstances. (*In favorable times, serve the world; in difficult times, renounce attachment to comfort.*)

Arj: Those who pursue the path of knowledge—do they attain You alone?

Kri: Certainly. The results attained by those who follow the path of Atma Jnyana (knowledge of the self) are far greater than the fruits of meritorious deeds, such as Vedic study, rituals, austerities, and charity. They reach My eternal, supreme abode.

## భగవద్గీత - దృష్టాంతములు

మహనీయులు బోధించు గంభీరోపన్యాసములయందు సాధకుల హృదయమునందు ప్రతిష్ఠిత మగుటకొరకు అనేక విధములైన ఉపమానములు ఉపయోగింతురు. జనులకు సులభముగ విషయములు బోధపడుచుండును. భారత భాగవత రామాయణ యోగవాసిష్ట గ్రంథములనే కాక బహుల ప్రచారమునందుండు వానిని ప్రబోధింతురు.

భగవద్గీతయందు కూడ శ్రీకృష్ణపరమాత్మ అత్యద్భుతమైన ఉదాహరణములను చెప్పియున్నాడు. వానిని ఒకింత పరికించుటకు ప్రయత్నింతము.

రెండవ అధ్యాయమునందు ఇరువదిరెండవ శ్లోకమున వస్త్రముల ఉపమానమును తెలిపియున్నాడు.

పాతవస్త్రములను వదిలిపెట్టి కొత్తవస్త్రమును ధరించువిధమున ఈ జీవి పాత శరీరములను వదిలిపెట్టి నూతన శరీరములను ధరించుచున్నది.

వేదములయందు ఫలములనుగూర్చి చెప్పబడినమాటలు పుష్పించిన కుసుమములవలె ఉండును. మానవుల హృదయములను ఫలములు ఆకర్షించును.

ఫలమును ఆశించువారికి వేదములయందు చెప్పబడిన ఫలము చిన్న చిన్న కాలువల వంటిది. బ్రహ్మజ్ఞానము కలిగినవారికి గొప్ప సముద్రమువంటి ఫలము అనగ సుఖము లభించును.

ఏదైనా భయము కలిగినప్పుడు తాబేలు తన అవయవములను లోనికి ముడుచుకొని భయమును బాపుకొనును. అటులనే స్థితప్రజ్ఞుడు తన ఇంద్రియములను సంయమనముగావించికొని బ్రహ్మానందమును అనుభవించును.

ఏ ప్రకారముగ భూమియందుగల సమస్త నదులు ప్రవహించి ప్రవహించి సముద్రమునందు కలిసిపోవునో అటులనే ఆత్మజ్ఞానియైన స్థితప్రజ్ఞునియందు ప్రపంచమునందలి కోరికలు ప్రవేశించి దేనికిని కొరత అనునది లేక ఆత్మానందమును అనుభవించుచు శాంతిని బొందియుండును. కోరికలు తీరవలయునను ఆరాటముకలిగినవానికి శాంతి లేదు.

---

ఈ పేజీ స్థల దాతలు :

శ్రీ||శే|| శ్రీబట్టారం శేషయ్య శ్రీమతి వెంకటసుబ్బమ్మ గారల జ్ఞాపకార్థము  
శ్రీ సుబ్బ శ్రీనివాసులు, శ్రీమతి మాధవిగారు, నెల్లూరు

పొగచేత అగ్ని, దుమ్ముచేత అద్దము, మావిచేత గర్భమునందలి శిశువు ఎటుల కప్పబడియున్నవో అటులచే కోరికలు అను దుమ్ముచేత ఆత్మజ్ఞానము ఆవరింపబడియున్నది. కోరికలు తొలగించు కొనిన మహనీయునికి ఆత్మజ్ఞానము ప్రస్ఫుటముగ ప్రకాశించును.

కట్టెలను ప్రజ్వలించుచున్న అగ్ని అవలీలగా కాల్చివేయును. అలాగుననే జ్ఞానమను అగ్ని సమస్త కర్మములను పాపములను దగ్ధము చేయును.

తామరాకు నీటియందున్నను నీటికి అంటనట్లు ఎవడు సర్వకర్మలను మరియు ఫలమును భగవంతునికి అర్పించి సంగములేకుండ చేయువానికి కర్మలయొక్క ఫలము వానికి అంటదు.

గాలిలేని స్థలమున దీపశిఖ కదలక మెదలక ఎట్లు నిశ్చలముగ వెలుగుచుండునో అలాగుననే తన మనస్సును స్వాధీనముచేసుకొని విషయములమీదికి వెళ్ళనీయక పరమాత్మను ధ్యానించుయోగి మనస్సు నిశ్చలముగ ఉండును.

దారమునందు పూసలు గ్రుచ్చబడి ఒక మాలగా తయారగునట్లు ఈ సమస్త ప్రపంచము నాయందు పేర్చబడియున్నది.

గాలి సర్వేసర్వత ఆకాశమునందు వ్యాపించియున్నట్లు నేను సమస్త ప్రాణులయందు హృదయాకాశమున నిండియున్నాను.

ఈ శరీరము క్షేత్ర(పొల)మని చెప్పబడుచున్నది. దీనిని తెలిసికొనినవారు క్షేత్రజ్ఞుడని చెప్పబడు చున్నాడు.

ఆకాశము దేనిచేతను అంటబడక అతिसూక్ష్మమై యున్నట్లు అంతటా వ్యాపించియున్న ఆత్మ అంతటను వ్యాపించి దేహములకు అంటక విలక్షణమై యున్నది.

సూర్యుడు ఒక్కడే పదునాలుగులోకములను ప్రకాశింపజేయుచున్నట్లు ఆత్మ ఒక్కటియే ఈ సమస్త ప్రాణుల శరీరములను ప్రకాశింపజేయుచున్నది.

అశ్వత్థవృక్షమునకు పైకి వేళ్ళు, క్రిందికి కొమ్మలు, వేదములు ఆకులు. విషయములు కోమలమైన ప్రవాళములు. అవి గుణములచేత అభివృద్ధి చెందును. ఈ మనుష్యలోకము కర్మములచేత బంధింపబడియున్నది. దీనిని చక్కగ తెలిసికొనినవారు వేదమును అర్థము చేసికొనినవాడగును.

---

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్లజ్ఞాపకార్థము మనుమడు రాజాకిరణ్-అన్నపూర్ణ, మునిమనుమరాలు లక్ష్మీసాత్విక, ముంబయి

ఒకచోటినుండి మరియొకచోటికి గాలి ప్రసరించుచున్నప్పుడు పుష్పములయందుండు వాసనను తీసికొనిపోవుచుండును. అలాగుననే జీవుడు ఈ స్థూలశరీరమును వదిలి వెళ్ళునపుడు మరియొక దేహమును పొందునప్పుడు తనయందు సూక్ష్మముగ ఉండు వాసనలను తీసికొని పోవును.

అగ్ని పొగచే కప్పబడియుండునట్లు ఈ ప్రపంచమునందలి కర్మములన్నియు దోషములచేత ఆవరింపబడియున్నవి.

యంత్రములు ఏలాగున త్రిప్పుచున్నదో అలాగునే సమస్త ప్రాణులయందు పరమాత్మయుండుటచే చైతన్యము కలిగియున్నది.

(వేదాంతభేరి నుండి)

### “శ్రీవిశ్వమీమాంస” (రిజిస్టర్డ్ నం. 27699/76)

ప్రెస్ మరియు పేపర్ల రిజిస్ట్రేషన్ చట్టం నిబంధనలక్రింద అవసరమైన తెలుగు మాస పత్రికయగు “విశ్వమీమాంస” యాజమాన్యము, ఇతర వివరములు.

(ఫారం 4 సెక్షన్ రూల్ 8)

- |                       |                                                             |
|-----------------------|-------------------------------------------------------------|
| 1. ప్రచురణ స్థలము :   | శ్రీసత్యానందాశ్రమము, ఇనమడుగు                                |
| 2. ప్రచురణ వ్యవధి :   | మాసపత్రిక                                                   |
| 3. ముద్రాపకుని పేరు : | ‘ఆచార్య’ శ్రీహరి తీర్థ స్వామి                               |
| చిరునామా :            | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 4. ప్రచురణకర్త పేరు : | ‘ఆచార్య’ శ్రీహరి తీర్థ స్వామి                               |
| జాతీయత :              | భారతీయుడు                                                   |
| చిరునామా :            | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 5. సంపాదకుని పేరు :   | ‘ఆచార్య’ శ్రీహరి తీర్థ స్వామి                               |
| జాతీయత :              | భారతీయుడు                                                   |
| చిరునామా :            | శ్రీసత్యానందాశ్రమము, ఇనమడుగు, నెల్లూరు జిల్లా పిన్. 524 137 |
| 6. పత్రిక యజమాని :    | శ్రీసత్యానందాశ్రమము (రి.)                                   |

‘ఆచార్య’ శ్రీహరి తీర్థ స్వామి అనబడే నేను పైన తెలిపిన వివరములు యధార్థములని తెలియజేయుచున్నాను.



(సం.) ‘ఆచార్య’ శ్రీహరి తీర్థ స్వామి.

ఈ పేజీ స్థల దాతలు : “హరి భజనీయులు మార్గ నియంత్రులు భాగవతులు”

శ్రీ||శే|| ఒంగోలు సంధ్యారాణిగారి జ్ఞాపకార్థం శ్రీసుబ్రహ్మణ్యంగారు, నెల్లూరు

# శ్రీ సదాశివ బ్రహ్మాండ కీర్తనలు

## 10. చేతః శ్రీరామమ్

సురుటిరాగః - ఆదితాళమ్

చేతః శ్రీరామం - చిత్తయ

జీమూతశ్యామమ్

1. అగ్గీకృతతుమ్భురుసంగీతం

హనుమద్గవయగవాక్షసమేతమ్ ||

||చేతః శ్రీరామమ్||

2. నవరత్నస్థాపితకోటిరం

నవతులసీదలకల్పితహారమ్ ||

||చేతః శ్రీరామమ్||

3. పరమహంస హృద్గోపురదీపం

చరణదలితమునితరుణీశాపమ్ ||

||చేతః శ్రీరామమ్||

తాత్పర్యము :

1. చిత్తమా! మేఘశ్యాముని శ్రీరాముని ధ్యానింపవే! తుంబురుగానము సంగీకరించి ప్రభువును, హనుమతో - గవయ గవాక్ష వీరులతో కొలువుదీరియున్న శ్రీరఘునాథుని ఆశ్రయింపవే!

2. శిరమున నవరత్న కిరీటముతో మెడలో తులసీ దళమాలతో శోభించు రామ చంద్రుని - ఓ చిత్తమా ఆశ్రయింపవే ఆశ్రయించి ధ్యానింపవే!

3. గుడిగోపురమున ధగధగ మెఱయు దీపమువలె యోగి పుంగవుల (పరమశివేంద్రుల) హృదయములో వెలుగులు జిమ్ము శ్రీరాముని పాదస్పర్శచేతనే పాషాణమును పడతిగా మార్చిన (అహల్యా శాప విమోచనము) శ్రీరామచంద్ర పరబ్రహ్మమును చిత్తమా! సేవింపవే! సేవించి ధ్యానింపవే!



## 11. పిబరే రామరసమ్

జజ్ఞోటి రాగము - ఆది తాళము

పిబ రే రామరసం రసనే!

పిబ రే రామరసమ్.

1. దూరీకృతపాతకసంస్కరం  
పూరితనానావిధఫలవర్గమ్ || పిబ రే రామరసమ్||
2. జననమరణభయశోకవిదూరం  
సకలశాస్త్రనిగమాగమసారమ్ || పిబ రే రామరసమ్||
3. పరిపాలితసరసిజగర్భాణ్డం  
పరమపవిత్రీకృతపాషణ్డమ్ || పిబ రే రామరసమ్||
4. శుద్ధపరమహంసాశ్రయగీతం  
శుకశౌనకకౌశికముఖపీతమ్ || పిబ రే రామరసమ్||

తాత్పర్యము :

శ్రీరామనామరసమును నా జిహ్వేంద్రియమా! ఆస్వాదింపవే! ఆస్వాదించి చెన్నొందవే!

1. రామరసము నాస్వాదింపుము. పాపములు నీదరి జేరవు. రామరసపాన మొనరింపుము - చతుర్విధపురుషార్థములు కొల్లలుగా ఫలించును.

2. శ్రీరామనామామృతసేవనముచే - “చచ్చెదమని - మరల పుట్టెదమని” భయము ఏది ఇంతవరకు పీడించుచున్నదో - అది మటుమాయమై పోవునే! జిహ్వేంద్రియమా! శ్రీరామరసమును పానమొనరింపవే! ఇది సకల వేదసారమే! సర్వశాస్త్రములు, ఆగమములు దీనినే నిరూపించుచున్నవే!

3. బ్రహ్మాండము నెవరు పాలించుచున్నారు. శ్రీరామనామామృతము! పతితులను సైతము పరమ పవిత్రులుగా మార్చగల వారెవరు? శ్రీరామరసాయనము! అది మాత్రమే ఆ పని చేయగలదు.


అందుచే రసనేంద్రియమా! రామరసపానము చేసి రంజిల్లవే!

4. నిర్మలాంతఃకరణులైన యోగివరేణ్యులు (పరమశివేంద్రులు) శ్రీరామనామమును గానము చేయుచుందురే? ఓ రసనేంద్రియమా! శ్రీశుకయోగి - శౌనక మునివరుడు - విశ్వామిత్ర మహర్షి శ్రీరామనామామృతము నాదరముతో సేవించినవారే! సుమా! ఓ నా జిహ్వేంద్రియమా! రామరసాయనమును సేవింపవే!

# శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిప్ర పీఠాధిపతులు, ఇనమడుగు



ఏడవ స్కంధము

ప్రహ్లాద చరిత్రము



ప్రహ్లాదుడు నరసింహ  
స్వామిని స్తుతించుట

హే భగవన్! పుట్టుకనుండి కామాది అనుభవాలలో ఆసక్తి ఉన్న నాకు వరములు ఇస్తా నని పరీక్షిస్తున్నావా? సంసారబీజములైన కామములు హృదయగ్రంథులు అటువంటి కామములకు భయపడి నేను మోక్షకామినై క్షేమాన్ని కోరి నియమవంతుడనై నీ సన్నిధికి వచ్చాను. కోరికలూ ఇంద్రియాలూ, మనస్సు, శరీరము ధైర్యము, బుద్ధి, ప్రాణము, ధర్మము, లజ్జ, స్మరణము, సిరిసంపదలూ, తేజోవిశేషములు సమస్తము నశించేవే. ఇది సత్యము. లోకములో సేవకులు ధనముకోసము రాజులను సేవిస్తారు. రాజులు తమ ప్రయోజనముల కోసం సేవకులకు ధనమును ఇచ్చి పోషిస్తారు. తండ్రీ! నా విషయము ఆ విధముగా భావించకు. నాకు ఏ కోరికా లేదు. నీకు నా వల్ల ప్రయోజనమూ లేదు. అయినా నీవు నాకు వరప్రదానము చేయాలనుకుంటే కామములు లేకుండ అవి వృద్ధిపొందని వరమును దయతో ప్రసాదించు. స్వామీ! కామములు విడిచిన వాడు నీతో సమానమైన వైభవమును పొందుతాడు” అని ప్రహ్లాదుడు భక్తితో ప్రణవ పూర్వకముగా “నరసింహా! పరమాత్మా! పురుషోత్తమా!” అంటూ నమస్కరించినాడు. అప్పుడు నరహరి ఇలా పలికినాడు.

సీ॥ నీయట్టి సుజ్ఞాన నిపుణు లేకాంతులు

గోర్కులు నాయందుఁ గోర నొల్ల,

రట్టైనఁ బ్రహ్లాద! యసురేంద్రభర్తవై సాగి  
 మన్వంతర సమయ మెల్ల,  
 నిఖిలభోగంబులు నీవు భోగింపుము,  
 కళ్యాణబుద్ధి నా కథలు వినుము,  
 సకల భూతములందు సంపూర్ణుడగు  
 నన్ను యజ్ఞేశు నీశ్వరు నాత్మనిలిపి

ఆ॥ కర్మచయము లెల్ల ఖండించి పూజన  
 మాచరింపు మీశ్వరార్పణముగ,  
 భోగముల నశించుఁ బుణ్యంబు,  
 వ్రతములఁ బాపసంచయములు పాయు నిన్ను. 372

ప్రహ్లాదా! నీవంటి జ్ఞానసంపన్నులు, ఏకాంతవాసులు ఎటువంటి కోరికా కోరరు. అయినా కూడా నీవు దానవనాథుడవై మన్వంతర కాలం సకల భోగములూ అనుభవించు. శుభప్రదమైన బుద్ధితో నా గాథలు విను. సర్వభూతాత్మకుడనైన నన్ను యజ్ఞేశునిగా, ఈశ్వరునిగా తెలుసుకొని ఆత్మలో నిత్యము ఆరాధించు. కర్మబంధాలు ఖండించి ఈశ్వరార్పణ బుద్ధితో నన్ను పూజించు. సుఖములను అనుభవించుటచేత పూర్వ పుణ్యములు వ్యయమౌతాయి. వ్రతాలవలన పాపములు తొలగిపోతాయి.

ఆ తరువాత కాలప్రవాహానికి లోబడి కళేబరము విడిచిపెట్టి బంధ విముక్తుడవై త్రైలోక్య విరాజమానమూ దేవేంద్రజేగీయ మానమూ, దశదిశాపరిపూర్ణమూ అయిన గొప్ప కీర్తితో నా సాన్నిధ్యము పొందుతావు.

ఆ॥ నరుఁడు ప్రియముతోడ నా యవతారంబు,  
 నీ యుదారగీత నికరములును  
 మానసించునేని మఱి సంభవింపఁడు  
 కర్మబంధ చయము గడిచిపోవు. 374

నా నరసింహావతారమును నీవు చేసిన సంస్తుతిని ప్రేమపూర్వకముగ మనస్సులో భావించిన నరుడు పునర్జన్మ పొందడు. కర్మబంధములను అతిక్రమించుచున్నాడు.

మహదానందముతో ప్రహ్లాదుడు పరమాత్మతో ఇలా విన్నవించుకొన్నాడు.

సీ॥ దండ్రివై తొల్లి సోదరుని హిరణ్యాక్షు  
నీవు చంపుటఁ జేసి నిగ్రహమున  
మా తండ్రి దోషనిమగ్నుడై సర్వ  
లోకేశ్వరుఁ బరము నిన్నెఱుఁగ లేక  
పరిపంథి పగిది నీభక్తుండనగు నాకు  
నపకారములు సేసె; నతఁడునేఁడు  
నీ శాంత దృష్టిచే నిర్మలత్వము నొందెఁ  
గావున బాప సంఘంబు వలనఁ

తే॥ బాసి శుద్ధాత్మకుఁడు గాఁగ భవ్యగాత్ర!  
వరము వేఁడెద నా కిమ్ము వనజనేత్ర!  
భక్త సంఘాత ముఖపద్మ పద్మమిత్ర!  
భక్త కల్పవల్లికా పటులవిత్ర!

376

దేవా! పూర్వము నీవు మరాహరూపములో వచ్చి తన తమ్ముడైన హిరణ్యాక్షుణ్ణి సంహరించా  
వని మా తండ్రి ద్వేషముతో రోషముతో సర్వేశ్వరుడవైన నిన్ను గుర్తించలేక పోయాడు. నిన్ను  
బద్ధవిరోధిగా భావించాడు. నీ భక్తుడనయినందుకు నన్ను నానా బాధలు పెట్టాడు. అటువంటి  
నా తండ్రి ఈ నాడు నీ శాంతదృష్టి సోకి నిర్మలు డయ్యాడు. అందువల్ల ఆయన పాపాలు  
పోయి పరిశుద్ధాత్ము డయ్యే లాగున వరము ప్రసాదించు స్వామీ! నీవు భక్తుల ముఖపద్మములకు  
పద్మ మిత్రుడవు! భక్త జన పాపలతా లవిత్రుడవు!

అని ప్రహ్లాదుడు పలుకగా భక్తవత్సలుడైన నరసింహస్వామి ఇలా అన్నాడు.

మ॥ నిజభక్తుండవు నాకు, నిన్ను గనుటన్ నీ తండ్రి త్రిస్సప్త పూ  
ర్వజులం గూడి పవిత్రుడై శుభగతిన్ వర్తించు, విజ్ఞాన దీ  
ప జితానేక భవాంధకారు లగు మధ్యక్షుల్ వినోదించు దే  
శ జనుల్ దుర్జనులైన శుద్ధులు సుమీ! సత్యంబు దైత్యోత్తమా! 378

ప్రహ్లాదా! నీవు నాకు పరమభక్తుడవు. నిన్ను కనడంవలన నీ తండ్రి ముయ్యేడు తరాలవాళ్ళతో  
కూడా పవిత్రుడై శుభగతి పొందాడు. విజ్ఞానదీపికలు వెలిగించి సంసార మాయాంధకారము

పొగొట్టే నా భక్తులు నివసించే ప్రదేశాలలో ఉండి వారి ప్రేమకు పాత్రులైన వాళ్ళు దుర్జనులైనా కూడా పరిశుద్ధులవుతారు. ఇది సత్యము!

సీ॥ ఘన సూక్ష్మభూత సంఘాతంబు లోపల

నెల్ల వాంఛలు మాని యెవ్వ రయిన

నీ చందమున నిన్ను నెఱయ సేవించిన

మధ్బక్తు లగుదురు, మత్సరులకు

గుఱిసేయ నీవ యోగ్యుడ వైతి,

విటమీఁట వేదచోదితమైన విధముతోడఁ

జిత్తంబు నా మీఁదఁ జేర్చి మీ తండ్రికిఁ

బ్రేతకార్యములు సంప్రీతిఁ జేయు

తే॥ మతఁడు రణమున నేఁడు నా యంగస్పర్శ,

నమున నిర్మల దేహుఁ డై నవ్వమహిమ

నపగతాఖిల కల్మషుఁడై తనర్చి,

పుణ్యలోకంబులకు నేఁగుఁ పుణ్యచరిత!

379

పుణ్యచరితా! చిన్నవారైనా, పెద్దవారైనా ఎల్లవాంఛలూ మాని ఎవరైతే నీ వలె నన్ను ఉపాసిస్తారో వాళ్ళు నా భక్తులలో నీవు ఉత్తముడవు. ఇక నీవు నీ మనస్సు నా మీద నిలిపి సంతోషముగా వేదోక్త విధిగా నీ తండ్రికి ఉత్తరక్రియలు చేయుము. అతడు నా శరీర స్పర్శతో నిర్మలదేహము కలవాడైనాడు. కల్మషములు కడిగివేయబడినవి. పుణ్యలోకములకు ప్రయాణము చేయును.

అని నరసింహస్వామి కరుణాహృదయాంతరంగుడై అనతిచ్చినాడు. వెంటనే ప్రహ్లాదుడు సుస్నాతుడై విప్రవర్యుల పర్యవేక్షణలో తండ్రికి పరలోకక్రియలు జరిపి ప్రాజ్ఞులచే ప్రశంసలను అందుకున్నాడు. అనంతరము ప్రసన్నమూర్తియైన నరసింహస్వామిని చూచి దేవతా శ్రేష్ఠులతో కూడి బ్రహ్మదేవుడు ఇలా విన్నవించినాడు.

దేవదేవా! సర్వేశ్వరా! ఈ హిరణ్యకశిపుడు నాచేత సృష్టింపబడిన ప్రాణులవలన మృత్యువు పొందని విధముగా నా వలన వరము పొంది గర్వించినాడు. సకల ధర్మములను మంఠ కలిపినాడు. లోకములను శోకములపాలు చేశాడు. (వచ్చే సంచికలో)

## శ్రీరస్తు శ్రీరమణ కథామణిమాల

### 23. ఈశ్వరుని వ్యాజ్యము

బ్రహ్మ శ్రీ పోలూరి హనుమజ్ఞానకీరామ శర్మ - నెల్లూరు



తిరుమునైప్పాడి సీమలో తునవనూరు అను పుణ్యస్థలమున ఒక శివబ్రాహ్మణకుటుంబమున చాడయవారు ఈశజ్ఞానాంబ అను ఆదిశైవదంపతులకు సుందరమూర్తి జన్మించెను. ఆయనకు మొదటి పేరు నంబియారు. ఒకనాడు నంబియారు వీధిలో ఆడుకొనుచుండగా ఆసీమకు రాజైన నరసింగమునెయ్య ఆ బాలుని తేజస్సుచేత ఆకర్షింపబడి వానిని పెంచుకొనదలచెను. రాజు అడిగినంతనే చాడయనారు పుత్రు నొసంగెను. రాజు నంబియారును పెంచుకొనుచుండియు బ్రాహ్మణబాలునకు చేయదగిన యుపనయనాది సంస్కారములను చక్కగా జరిపించి వేదశాస్త్రములను చెప్పించెను.

విద్యాభ్యాసము పూర్తియైన తరువాత నంబియారునకు చాతంగలి అనునొక శివాచార్యుడు తన పుత్రిక నిచ్చి వివాహము గావింప నిశ్చయించెను. అప్పటికి అతనికి సొంతతండ్రి పెంచిన తండ్రియు లేకుండిరి. దూరపు బంధువులు పెండ్లిపెద్దలై శుభకార్యమును నిర్వహింప బూనిరి. పుత్తురు అను గ్రామమునకు నంబియారు గుఱ్ఱముపై తరలివెళ్ళెను. కన్యాదాత వరుని పూజించి కన్యాదానము గావించుటకు సిద్ధముగా నుండెను. అప్పుడు ఒక వృద్ధ బ్రాహ్మణుడు పెండ్లిపందిరిలోనికి వచ్చి అందఱును చూచి ఇట్లనెను. “అయ్యా! మీ రందఱు దయచేసి నేను చెప్పనది వినుడు. ఈ వరునకు నాకును మధ్య ఒక యొప్పందము కలదు. అది జరిగిన తరువాతనే ఈ పెండ్లి జరుగవలెను” ఆ మాటవిని నంబియారు, “ఉండినచో ఉండనిమ్ము. అది యేదో ముందు చెప్పుము” అని పలికెను. అప్పుడా వృద్ధుడు ఇలా అనెను. “అయ్యా! ఇతడు నా సేవకుడు. వీనితాత ఆ విధముగా వ్రాసియిచ్చిన పత్ర మిదిగో నా దగ్గర ఉన్నది” నంబియారు కోపించి, పోవయ్యా! పిచ్చివాడవుగా నున్నావే! బ్రాహ్మణుడు మరియొక



బ్రాహ్మణునకు సేవకు డగుట ఎక్కడ నున్నది? ఈ మాట నీవు తప్పు మఱియెవ్వరును అనగా విన లేదు. పిచ్చిమాటలు మాటాడక పో పొమ్ము” అని గద్దించెను. ఆ వృద్ధుడు ప్రశాంతముగా ఇట్లనెను. “నేను పిచ్చివాడను గాదు పిశాచమును గాదు. బాల్యముచేత నీవు నన్ను సరిగా అర్థము చేసికొనలేదు. అందువలన నేను నిన్ను తప్పుపట్టుట లేదు. ఏమైనను ఇంక నీవు నాకు మారుమాట చెప్పకుండ బయలుదేరి వచ్చి నాకు సేవ చేయుము.” నంబియారు “పత్ర మేది చూపుము” అనెను. “పత్రమును చూచి ఏమి చేయుదువు? సభలో పెద్ద లున్నారు. వారు ఈ పత్రమును చూచి ఇది సరియైనదే యని అంగీకరించినచో నీవు నాకు సేవకుడవు కావలయును” అని ఆ వృద్ధు డనెను.

నంబియారు కోపమును పట్టజాలక ఆ వృద్ధునిపై బడి ఆ పత్రమును లాగుకొనుటకు ప్రయత్నించెను. ఆయన పరువెత్తెను. నంబియారు ఆయన వెంటబడి పరుగెత్తి పట్టుకొని పత్రమును లాగుకొని ముక్కలుగా చింపివేసెను. ఆ వృద్ధుడు నంబియారును గట్టిగా పట్టుకొని కేకలు పెట్టజొచ్చెను. పెండ్లి పెద్దలందఱును లేచి వారి నిద్దఱను విడదీసి ఆ వృద్ధునితో ఇట్లనిరి. “నీ వెవడవో తగవులమారిగా నున్నావు. ప్రపంచములో ఎవరును కని విని యెఱుగని యొప్పందమును చెప్పుచున్నావు. నీది ఏ యూరు? ఆ వృద్ధుడు ఇట్లనెను. “మాది తిరువెణైనల్లారు. ఈతడు ఆ పత్రమును చింపుటచేతనే అది సరియైన పత్రమని మీకు వ్యక్తమగుట లేదా? లేకున్నచో వీనికి దానిని చింపవలసినపని యేమున్నది? అప్పుడు నంబియారు “నీవు నిజముగా ఆ గ్రామవాస్తవ్యుడవే యైనచో ఆ గ్రామములోని పెద్దల సమక్షమున నీ హక్కును నిరూపించుకొనగలవా?” అని గద్దించెను. అప్పు డాయన “దాని కేమి! తప్పుక నిరూపింతును. నీవు ఇప్పుడు చింపినది నకలు. అసలు పత్రము నా దగ్గర భద్రముగా ఉన్నది. దానిని చూపి ఏ పెద్దలసమక్షమున నైనను నీవు నాకు భృత్యుడవే యని నిరూపింపగలను. ఇంకను ఆలస్య మెందులకు బయలుదేరుము” అని తొందరచేసెను. అప్పు డింక నంబియారునకు ఆయన వెంట బయలుదేరక తప్పలేదు. పెండ్లిపెద్దలు కూడ వారి వెంట బయలుదేరిరి.

ఆగ్రామము చేరినంతనే ఆ వృద్ధుడు అక్కడి పెద్దలను సమావేశ మొనర్చి, “అయ్యా! ఈ నంబియారు నాకు సేవకుడుగ నుండవలయునని వీని తాత నాకు పత్రమును వ్రాసి యిచ్చి నాడు. తాత చేసిన యొప్పందమును చూపుచుండగా ఇతడు నాపై దూకి ఆ పత్రమును చింపి పారవైచినాడు ఇందులకు వీరందఱును సాక్షులే. తమరు దయతో విచారించి వీడు నాకు సేవకు డగునట్లు చేయుడు” అని విన్నవించుకొనెను. ఒక బ్రాహ్మణునకు మఱియొక బ్రాహ్మణుడు సేవకు డగుట యెక్కడ నున్న దని వారు కూడ ఆశ్చర్యము నొందియును నంబియారును చూచి “ఏది యెట్టయినను మీతాతగారు వ్రాసి యుచ్చినపత్రమును చింపివేసినంత

మాత్రమున ఒప్పుందము రద్దయిపోవు ననుకొంటివా? ఎందుల కట్లు చేసితివో చెప్పుము” అని గద్దించిరి. నంబియారు భయపడుచు వారికి మ్రొక్కి “అయ్యా! తమ రందఱు వేదవేత్తలు. తమకు తెలియని దేమియు లేదు. ఇతడు ఏ విధముగా నైనను తనయొప్పుందమును నెగ్గించు కొన్నచో అది నా దురదృష్ట మనుకొందునే గాని నేనేమి చెప్పగలను? ఇట్టి యొప్పుంద మొకటి లోకమున నుండునా?” అని వాపోయెను. వారు అతని దైన్యమును జూచి జాలిపడి ఆ వృద్ధునితో “ఈ యొప్పుందము జరిగినట్లు నీవు ఏమి ఆధారము చూపగలవు?” అని ప్రశ్నించిరి. ఆ వృద్ధుడు “అయ్యా! ఇతడు చింపినది నకలు మాత్రమే. అసలు పత్రము నాదగ్గర భద్రముగా ఉన్నది. కాని చూపినచో నితడు ఏమి చేయునో అని భయపడుచున్నాను” అనెను. “మేము వానిని పట్టుకొందుము. నీవు నిర్భయముగ ఆపత్రమును చూపుము” అని వారు చెప్పిరి.

అప్పుడు ఆ వృద్ధుడు నడుమునకు బిగించిన యుత్తరీయమును విప్పి దానిమడతలలో నుండి భద్రముగా పత్రమును పైకి తీసి వారి కిచ్చెను. ఆ యూరి కరణము దాని నిట్లు చదివెను. “ఆదిశైవవర్ణస్థుడును. తిరువణ్ణైనల్లారు గ్రామవాస్తవ్యుడను. అరురర్ అను పేరుగలవాడనైన నేను నా స్వబుద్ధితో స్వేచ్ఛతో ఈ యొప్పుందమును చేయుచున్నాను. నేను నా వంశస్థులును పిత్తన్ అను తిరువణ్ణైనల్లారు గ్రామవాస్తవ్యునకు సేవ చేయగలవారము అని అంగీకరించుచున్నాను. (సంతకము) అరుర్” ఆ కరణము దానిని పరిశీలించుచు అయ్యా! తమ రందఱు ఇందులో సాక్షులుగా సంతకములు చేసియున్నారు. ఆ మాట విని వారందఱును “ఇది యేమి? మా సంతకములున్నవా?” అని ఆశ్చర్యచకితులై ఒక్కొక్కరు ఆ పత్రమును గైకొని పరిశీలించి అవి తమ సంతకములే అగుటను గుర్తించి “ఇది యంతయు ఇంద్రజాలముగా నున్నదే” అని యనుకొనుచు నంబియారుతో “అబ్బాయీ!! ఇది మీ తాతగారి వ్రాత యగునేమో గుర్తింపగలవా?” అని యడిగిరి. అప్పు డా వృద్ధుడు “అయ్యా! వాడు చిన్నవాడు గదా! తాతగారి వ్రాత యెట్లుండునో వానికేమి తెలియును? కరణముగారియొద్ద నుండు కట్టలలో ఆయన వ్రాసియిచ్చిన పత్రమో లేఖయో ఉన్నచో తెప్పింపుడు. దానితో దీనిలోని వ్రాతను పోల్చిచూడవచ్చును” అనెను. ఆ మాటకు అందఱును అంగీకరించిరి. నంబియారు యొక్క బంధువులు కరణము వెదకి అరురర్ వ్రాసినయొక పత్రమును తెచ్చిరి. సభ్యులు రెండుపత్రములను పరిశీలించి రెండింటిని వ్రాసినది యొకడే యని తీర్మానించిరి. కాని సభ్యులకు ఇంకను మనస్సులలో సందేహము వీడక తుది ప్రయత్నముగా ఆ వృద్ధునితో “అయ్యా! ఈ పత్రముబట్టి నీవు ఈ గ్రామవాస్తవ్యుడ వని తెలియుచున్నది. చాలకాల మగుటచే కాబోలు మా కెవ్వరికిని నీ విషయము స్పష్టముగా స్మృతికి వచ్చుట లేదు. ఈ యూరిలో మీ యిల్లు, పొలము, ఇతర చరస్థిరాస్తులు ఎక్కడ నున్నవో చూపగలవా?” అని యడిగిరి. ఆ వృద్ధుడు అమితమైన యాశ్చర్యమును ప్రకటించుచు “ఏ మేమి? మీరందఱు పెద్దలు, బుద్ధి



మంతులు, విద్వాంసులు! ఈ గ్రామవాస్తవ్యులు ఈ పత్రమునకు సాక్షులు! అయినను మీకు ఒక్కరికిని మా యిల్లు ఎక్కడ నున్నదో తెలియదా? ఏమి మాటలయ్యా! యివి. సరే! అట్లయినచో నా వెంట రండు. మా యిల్లు చూపెదను.” అని బయలుదేరెను. అందఱును ఆయనను అనుసరించిరి. ఆయన నేరుగా తిరువరుల్తురై అను శివాలయమున ప్రవేశించెను.

నంబియారు “ఇది యేమి? ఇతడు పరమేశ్వరుని యాలయమున ప్రవేశించుచున్నాడే చాల చిత్రముగ నున్నదే” అని యనుకొనుచు వడివడిగా ఆలయములోనికి పోయి “అయ్యా! బ్రాహ్మణస్వామీ!” అని పిలిచెను. తత్క్షణమే శివుడు నందీశ్వరునిపై పార్వతిదేవితో కూడ ప్రత్యక్షమై కుమారా! నీవు ఆలాల సుందరుడవు; నీ ప్రమథగణములలో ముఖ్యుడవు. ఒకానొక శాపమువలన నీ విచ్చట జన్మించితివి. నీవు కైలాసమునుండి వెడలునపుడు నేను ఎక్కడ జన్మించినను నీవు నన్ను నీ భృత్యునిగా ఏలుకొనుము. అని ప్రార్థించితివి. ఆ మాట ప్రకారము నిన్ను భృత్యునిగా పొందుటకొఱకే నేను ఇంతగా తగవులాడితిని” అని చెప్పెను. ఆ మాటలు విన్నంతనే ఆలాలసుందరమూర్తి ఆనందపారవశ్యమున పరమేశ్వరునకు సాష్టాంగప్రణామములు గావించి బాష్పపూర్ణనేత్రుడై చేతులు జోడించి, “పరమేశ్వరా! నీ కరుణ అపారము. నా వంటి భృత్యునిపై ఎంతో వాత్సల్యమును చూపితివి. నా భార మంతయు నీదే. పిల్లి తన పిల్లలను ఎట్లు గట్టిగా పట్టుకొని అనేకప్రదేశములకు త్రిప్పుచుండునో అట్లే నీవు కూడ నన్ను ఈ సంసారములో పడిపోకుండ పట్టుకొనియుండుము. నీవే నాకు శరణము” అని ప్రార్థించెను. ఆతని భక్తికి పరమేశ్వరుడు మిగుల సంతోషించి, “వత్సా! నీవు నాతో తగవులాడితివి. కావున ఇకనుండి నీవు ‘వాన్తొండన్’ అను పేరును పొందెదవు. నీవు పద్యపుష్పములతో నన్ను అర్చింపుము. అదియే నీవు చేయవలసిన కైంకర్యము” అని యాదేశించెను. సుందరమూర్తి ఇట్లు విన్నవించుకొనెను. “ప్రభూ! వివాహబంధముతో నేను సంసారసాగరమున మునిగిపోకుండ నన్ను ఉద్ధరించితివి. నాకు పూర్వ జన్మస్మృతిని గలిగించితివి. అనంతములైన నీ కళ్యాణగుణములను కొనియాడుటకు ఏపాటివాడను? నిన్ను నే నేమి కీర్తింపగలను?” పరమేశ్వరుడు అతనిని బుజ్జగించుచు “సుందరమూర్తి! నీవు ఇంతకుముందు నన్ను “పిత్తన్ (పిచ్చివాడు) అని పేర్కొనియుంటివి. ఆ పేరుతోనే నాపై పద్యములను రచించి గానము చేయుము” అని చెప్పి అంతర్ధానము నొందెను. ఆ క్షణముననే సుందరమూర్తి “పిత్తపీరైసుది” అని మొదలగు పద్యముతో ఆరంభమగు శ్రీపదికమును గానము చేసెను.

ఆనాటినుండి సుందరమూర్తి ప్రతిదినము ఆలయమునకు పోయి శివునిపై తాను రచించిన పద్యములను గానము చేయుచు సేవించుచుండెను. ఒక దినమున ఆయనకు శివుడు

ఈ పేజీ స్థల దాతలు : **శ్రీగంగుల నారాయణగారి జ్ఞాపకార్థము**  
**కుమారుడు శ్రీధర్ భూసుతి మరియు కుటుంబ సభ్యులు, మెట్పల్లి**

ఆలయమున కన్పింపలేదు. తన వలన ఏమేని అపరాధము జరిగెనేమో యని భయపడుచు సుందరమూర్తి ఆలయమున గ్రామమున అంతటను వెదకి యూరివెలుపలికి వచ్చెను. అక్కడ నిలిచి ఆయన నలువైపులను పారజూడగా ఒక పొలములో ఒక హరిజనభక్తునకు పైరునాటుటలో సాయము చేయుచున్న శివుడు కన్పించెను.

ఈ సంఘటనమునకు స్మృతిచిహ్నముగ ఈ నాటికిని పైరునాటుకాలమున ఒక దినమునందు పార్వతీ పరమేశ్వరుల విగ్రహములను ఉత్సవముతో ఆలయమునకు సమీపమున నుండు పొలములోనికి తీసికొని పోవుచుండుట ఆచారముగా నున్నది.

మణిప్రభ :

నంబియారు ఆకర్షణీయమైన రూపము పొండిత్యము కలిగియుండెనే కాని చెప్పదగిన భక్తి విశేషము గాని తత్వజ్ఞానము కాని కలిగియున్నట్లు కన్పించుట లేదు. పైగా ఆయన సాధారణమానవులవలెనే పెండ్లి చేసికొని భార్యతో సంతానముతో సుఖపడవలయు ననియే కోరుచుండెను. కాని అలాలా సుందరుడగు ఆయన ప్రమథగణములలో నొకడై పరమేశ్వరుని సేవించుచుండెను. అట్టివానికి ఏ కారణముననో శాపము కలిగెను. మహాభక్తుడగుటచే ఆయన మనుష్యజన్మము నొందినచో సంసారసాగరమున మునిగిపోవుదునేమో యను శంక కలిగి అప్పుడు కూడ తన్ను భృత్యునిగా దగ్గరకు చేర్చుకొను మని ఈశ్వరుని ప్రార్థించెను. ఆ కారణముచేత ఈశ్వరుడు వృద్ధుని వేషముతో ఎంతగానో తగవులాడి ఆయనను తనకు సేవకుని చేసికొనెను. ఈ జన్మమునందు ఒకానొకడు ఎట్టి పుణ్యకార్యములు చేయకయే ఆకస్మికముగా మహాభక్తుడుగానో, విరక్తుడుగానో, జ్ఞానిగానో మాటుట సంభవించినచో అందులకు పూర్వజన్మమున ఆతడు గావించిన పూజలో, తపస్సో, దానములో, ధర్మవిశేషములో హేతువులై యుండు నని గ్రహింపవలసియున్నది.

తగిన కారణము లేకుండ కార్యమెప్పుడును కలుగదు.

సుందరమూర్తికి ఈశ్వరుడు పొలములో హరిజనభక్తునకు సాయము చేయుచు కన్పించుట గమనింపదగియున్నది. పండితుడై కవియై పద్యములను రచించుచు వానిని శ్రావ్యముగ అనేకులకు ఆలయమున వినిపించుచుండుట ఉత్తమ సేవ యని సుందరమూర్తి తలంచు చుండుట సహజము. పైగా ఆయన సంసారమును వీడి జీవితము నంతను శివునకే అర్పించి సేవించుచుండెను. అందువలన సంసారము చేయుచున్నవారిలో కూడ భక్తులున్నను, వారు తనయంత భక్తులు కా రనియు ఆయన అనుకొనుచుండవచ్చును. సంసారులయందును

---

ఈ పేజీ స్థల దాతలు : “భగవద్గుణభూతి కలుగుటయే దర్శనము.”

శ్రీఅగ్నివెంకయ్య శ్రీమతి లక్ష్మిగారు, కుటుంబగుభ్యులు, ఇనమడుగు

హరిజనులలో కూడ మహాభక్తు లుండవచ్చు నన్న విషయమును ఈశ్వరుడు సుందరమూర్తికి నిరూపించెను. భార్య, పిల్లలు కలవారు కుటుంబబాధ్యతలను నిర్వహింపవలసినదే. వానిని నిర్వహించునప్పుడు ధర్మమునే పాటించుచు ఈశ్వరుని స్మరించుచున్నచో వారును మహాభక్తు లగుదురు. పండితులై కవులైనవారు తమశక్తిని ధర్మమును అనుసరించి పూజాదులతో సంకీర్తనములతో పరమేశ్వరుని సేవించి ఎట్లు తరించుచున్నారో అట్లే ఇతరులును తమ తమ కులాచారములను వృత్తులను అనుసరించుచు ఎల్లప్పుడు ఈశ్వరుని ధ్యానించుచుండువారు కూడ ఆయనకు ప్రియభక్తులే యగుదురు.

“స్వధర్మవిహితములైన కర్మాచరణముతో భగవంతుని అర్చించి మానవుడు సిద్ధిని పొందుచున్నాడు” అను సూక్తిని ఈశ్వరుడు ఈ సంఘటనమున నిరూపించినాడు.

**“స్వకర్మణా తమభ్యర్చ్య సిద్ధిం విందతి మానవః”**

భ. అ. 18. శ్లో. 46

ఈశ్వరుడు భక్తులను ఇంత గాఢముగా ప్రేమించుచుండుటకు కారణము వారు ఆయనను గాఢముగా ప్రేమించుచుండుటయే. వారు ఆయనను సేవించునప్పుడు ఎంత త్యాగమున కైనను ఎంత సాహసమున కైనను వెనుదీయరు. ఇది యెట్లు సంభవమో వినుడు.

(వచ్చే సంచికలో)

**శ్రీసత్యానందమహర్షి గీతాశ్రమ వార్షికోత్సవము**

**అయిలాపురం, జగిత్యాల జిల్లా**

2026 మార్చి 20,21,22 శుక్ర, శని, ఆదివారములలో పూజ్య శ్రీ శ్రీహరితీర్థస్వాములవారి అధ్యక్షతన జరుగును. ఇందులో అనేకమందిమహాత్ములు పాల్గొని తమ దివ్యసందేశములను ప్రసాదింతురు. కావున భక్తులు అందరూ పాల్గొని భగవదనుగ్రహమునకు పాత్రులగుదురుగాక!

**శ్రీరామనవమి - శ్రీరామకృష్ణ సంకీర్తన మండలి- వేంపేట**

2026 మార్చి 25,26,27 బుధ, గురు, శుక్రవారములలో శ్రీరామనవమి ఉత్సవములు పూజ్య శ్రీ శ్రీహరితీర్థస్వాములవారి అధ్యక్షతన జరుగును. ఎంతో మంది మహాత్ములు తమ ప్రవచనములను అందించెదరు. కావున భక్తులు పాల్గొని శ్రీరామానుగ్రహమునకు పాత్రు లగుదురుగాక! శ్రీరామనవమి రోజున సీతారామకల్యాణము జరుగును.

# స్థితప్రజ్ఞ వైభవము

పూజ్యపాద శ్రీరామకృష్ణానందస్వాములవారు (గండి)

## అష్టాదశ కళ

అమ్మా! గీతామాతా! స్థితప్రజ్ఞని వైభవవర్ణన చివరిఘట్టములోకి వచ్చింది. స్థితప్రజ్ఞోపనిషత్తు ఫలశ్రుతిలోకి ప్రవేశిస్తోంది.

‘స శాంతి మధిగచ్ఛతి’ స్థితప్రజ్ఞుడు శాంతిస్వరూపుడు. స్థితప్రజ్ఞుడన్నా శాంతి అన్నా ఒక్కటే. ‘శాంతిం గచ్ఛతి’ అని గాక శాంతి మధిగచ్ఛతి అనుటలో స్వారస్యం వుంది.

స్థితప్రజ్ఞుని శాంతి - స్వరూపగతమైన శాంతి. వాని స్వరూపమే శాంతి. శాంతిస్వరూపుడు స్థితప్రజ్ఞుడు. ఆ శాంతి కూరే శాంతి కాదు. వూరే శాంతి. బావిలో నీళ్ళకూ, టాంకులో నీళ్ళకూ వ్యత్యాసం వుంది. బావిలో నీళ్ళూ వూరేనీళ్ళూ టాంకులో నీళ్ళూ కూరే నీళ్ళూ.

తెలుపు గుడ్డనుండి రావాలె కాని, సబ్బునుండి రాదు. నిజమైన శాంతి స్వరూపం నుండే రావాలె. అత్యున్నందే రావాలె. స్థితప్రజ్ఞుని శాంతి స్వరూపగతమైన శాంతి. అది స్థిరశాంతి. నిజశాంతి. స్థితప్రజ్ఞుడన్నా, శాంతి అన్నా ఒక్కటే.

“ఏషా బ్రాహ్మీస్థితిః పార్థ! నైనాం ప్రాప్య విముహ్యతి ।

స్థిత్యా స్యా మంతకాలేపి బ్రహ్మనిర్వాణమృచ్ఛతి ॥

2.వ అ. 72వ శ్లో.

బ్రాహ్మీస్థితి అన్నా స్థితప్రజ్ఞుని వర్ణనమన్నా ఒక్కటే. బ్రాహ్మీస్థితి అని చెప్పడంలో అక్కడ నుండి జారడమంటూ లేనిస్థితి అని అర్థం. ఈ శ్లోకములో బ్రహ్మనిర్వాణమంటూ మరొక్కపదం ఉపయోగింపబడింది. దాని అర్థమేమంటే దానికి పైన మరి దేన్నైనా యెక్కడ మంటూ లేదని అర్థం.

పరబ్రహ్మ పరమాత్మ సర్వజ్ఞుడు. సర్వశక్తుడు. సదా స్వమహిమలో సుప్రతిష్ఠుడు. తనంతకు

తాను సంతుష్టుడు. ఆ భగవంతుడు విశ్వ జన్మ స్థితి విలయాలలో ప్రవర్తిస్తూ నిర్మముడు. నిరహంకారుడు, నిస్పృహుడై ప్రవర్తిస్తాడు. అట్లే స్థితప్రజ్ఞుడు కూడా కర్మయోగజీవనంలో సమస్త వ్యవహారాలలో తత్త్వజ్ఞానమేళనం పొంది ప్రవర్తిస్తూంటాడు. పరబ్రహ్మ పరమాత్మ తానే తన స్థితిలో స్థితప్రజ్ఞుని రూపంలో జగతాపవనకరమైన జీవనవ్యవహారంలో అవతరిస్తాడు. వానిస్థితినే బ్రాహ్మీస్థితి అంటారు. ఆ స్థితి ముసలి తనంలో కానీ గాక, అంతకాలంలో కానీగాక లభిస్తే చాలు. వానిది బ్రహ్మ నిర్వాణం. వాడు బ్రహ్మజ్యోతిలో ఐక్యం పొందుతాడు. ఆలాంటప్పుడు యౌవనావస్థలో లభిస్తే యిక చెప్పవలసినదేముంది?

యౌవనం బ్రాహ్మీస్థితికొరకు బ్రహ్మనుభవం కొరకు భగవంతు డిచ్చిన వరప్రసాదం. భగవంతుడు తన్ను చేరేకోసం మానవజీవితంలో యౌవనాన్ని ప్రసాదించినాడు. యౌవనం భోగాలకోసం కాదు. యోగప్రాప్తికోసం. యౌవనాన్ని భోగాలలో వ్యయం చేయుట ప్రజ్ఞాపరాధం. భగవంతు డిచ్చిన సదవకాశాన్ని సద్వినియోగం చేయడం మానవజీవితానికి మహాఫలం.

“ఏషా బ్రాహ్మీస్థితిః పార్థ! నైనాం ప్రాప్య విముహ్యతి ।

స్థిత్యా స్యా మంతకాలేపి బ్రహ్మనిర్వాణమృచ్ఛతి ॥

2.వ అ. 72వ శ్లో.

రెండవ అధ్యాయం సాంఖ్యయోగంలో యిది చివరి శ్లోకం - స్థితప్రజ్ఞుని వర్ణన ఫలశ్రుతి.

ఈ శ్లోకంలో నాలుగు విషయాలు చెప్పబడ్డాయి. ఆ నాల్గింటిని క్రమంగా వివరించి విన్నవిస్తాను. తల్లీ!

1. స్థితప్రజ్ఞునిస్థితి అన్నా బ్రాహ్మీస్థితి అన్నా ఒక్కటే.
2. ఈ స్థితిని పొందిన మనుష్యుడు యెప్పుడూ మోహానికి గురికాడు; అనగా బ్రాహ్మీస్థితినుండి వాడెప్పుడూ క్రిందికి జారడు.
3. ఈ చరమస్థితి పరమస్థితి అంతకాలం వరకూ వుంటుంది.
4. అనంతరం వాడు బ్రహ్మనిర్వాణం పొందుతాడు.

స్థితప్రజ్ఞునికి సంబంధించిన ఈ పందొమ్మిది శ్లోకములలో మొదటిశ్లోకము అర్జునుని ప్రశ్నకు సంబంధించిన శ్లోకము. 2,3,4,5 శ్లోకములలో స్థితప్రజ్ఞుని లక్షణములు చెప్పబడినవి. తర్వాత పది శ్లోకములు అనగా 6వ శ్లోకము నుండి 15వ శ్లోకము వరకు ముముక్షువును, సాధకుని ఉద్దేశించి చెప్పిన శ్లోకములు. చివరిలోని నాల్గు శ్లోకములు అనగా 16వ శ్లోకము నుండి

19-వ శ్లోకము వరకు స్థితప్రజ్ఞానికి లభించు ఫలము చెప్పబడింది.

బాలకోబాభావే తన స్థితప్రజ్ఞలక్షణ గ్రంథంలో తెల్పిన విషయ మిది.

ఈ శ్లోకములో చర్చించవలసిన విషయాలు నాలుగు.

1. వానిది బ్రాహ్మీస్థితి. 2. దీన్ని పొందినవాడు మోహగ్రస్తుడు కాదు. 3. ఈ స్థితి అంత్య కాలమువరకూ వుంటుంది. 4. వాని ప్రయాణగమ్యం బ్రహ్మానిర్వాణం.

వివోబాగారి సోదరుడైన బాలకోబాభావేగారి వివరణాన్నే మీకు వినిపిస్తున్నాను. ఆ తర్వాత మరికొన్ని సంగతులను విచారిస్తాం.

1. స్థితప్రజ్ఞాని స్థితిగతులను లక్షణ విలక్షణాలను యింతవరకు భగవంతుడు చెప్పి, ఆయనస్థితికి 'బ్రాహ్మీస్థితి' అని పేరుపెట్టినాడు - బ్రహ్మములో నిలిచివున్నస్థితి, కాలాతీతమైన బ్రహ్మములో తన కాలాన్నంతా విలీనం చేసి తానూ కాలాతీతుడై స్థితప్రజ్ఞుడుంటాడు. ఈబ్రాహ్మీస్థితుడు కళ్ళతో చూచినా బ్రహ్మమునే, చెవులతో విన్నా బ్రహ్మమునే, మూచూచినా బ్రహ్మమునే, తాకినా బ్రహ్మమునే, రుచి చూచినా బ్రహ్మమునే, తాను అధిష్ఠాన బ్రహ్మమైనప్పుడు సర్వత్రా వుండేది సర్వాధిష్ఠాన బ్రహ్మం మాత్రం. కల్పిత విషయాలు కలలోని వస్తువులు. "యద్యత్పశ్యతి యద్యచ్ఛృణోతి" అని ఉపనిషత్తు ఘోషించింది.

కుండను చూస్తున్నాడంటే, వాడు చూచేది మట్టిని. ఉన్న మట్టిని సత్తాగా చేసుకొని లేనికుండ, సత్తాకలదానివలె ప్రతీతమైతూవుంది. అధిష్ఠానదృష్టిలో అనుభవం పొందినవానిని కల్పిత పదార్థాలు ఆకర్షించలేవు.

అయితే కుండలో మట్టి, కుండరూపంలో మట్టి మనకు ప్రత్యక్షంగా కనబడుతుంది. ఈ విషయంలో అంత కష్టంలేదు. కుండకాని, మట్టికాని రెండూ మన కళ్ళకు ప్రత్యక్షంగానే వున్నాయి. కానీ, జగత్తుకు జగత్తులోని పదార్థాలకు అధిష్ఠానమైవున్న బ్రహ్మవస్తువు ఇంద్రియప్రత్యక్ష మయ్యే వస్తువు కాదు. అది స్థూల వస్తువు కాదు. జగత్తును చూస్తున్నా జగత్తులోని పదార్థాలను చూస్తున్నా స్వరూపభూతమైన బ్రహ్మవస్తువుయొక్క జ్ఞానం మనకు కలుగలేదు. కుండజ్ఞానంతో పాటు మట్టిజ్ఞానం కూడా మనకు కలుగుతుంది కదా! అనగా కల్గడం లేదు. ఆ అజ్ఞానాన్ని కారణంగా చేసుకొని పంచవిషయాలు మనలను ఆకర్షిస్తున్నాయి. బ్రహ్మవస్తువునందు మనకు ఆసక్తి కలుగలేదు. స్థితప్రజ్ఞుడు విషయాలను చూస్తున్నా బ్రహ్మమునే చూస్తున్నాడు. ఈ స్థితినే యేడవ అధ్యాయం పందొమ్మిదవ శ్లోకంలో "వాసుదేవ స్సర్వ మితి స మహాత్మా



సుదుర్లభః” అంటూ భగవంతుడు పేర్కొన్నాడు. “మహాత్ముడైన స్థితప్రజ్ఞునికి సమస్తమూ వాసుదేవుడే అట్టివాడు లోకంలో దుర్లభమే కాదు, “పరమ దుర్లభం సుమా” అని భగవంతుని సందేశం. “వాసుదేవ స్సర్వం” అని చెప్పిన ఆ స్థితియే ఈ శ్లోకంలో బ్రాహ్మీస్థితి అనబడింది.

2. ఈ బ్రాహ్మీస్థితిని బొందిన స్థితప్రజ్ఞుడు యే పరిస్థితిలోనూ మోహవివశుడు కాదు, అని యీ శ్లోకంలో భగవంతుడు చెప్పిన రెండవ విషయం.

ఈశావాశ్యోపనిషత్తులో ఏడవ మంత్రం వినండి.

యస్మిన్ సర్వాణి భూతాని ఆత్మైవ భూ ద్విజానతః ।

తత్ర కో మోహః కశ్చేకః ఏకత్వ మనుపశ్యతః ॥

దీని అర్థ మేమంటే - “ఈ స్థితిని పొందిన జ్ఞానికి సమస్తభూతములు పరమాత్మయే అయివున్నాయి. సర్వత్రా పరమాత్మను దర్శించే జ్ఞానికి మోహ శోకాలు కల్గే అవకాశ మెక్కడిది?

## శ్రీమద్ రామాయణ పారాయణము

2026 ఫిబ్రవరి 28 నుండి మార్చి 8వ తేదీవరకు శ్రీసత్యానందాశ్రమములో శ్రీమద్వాల్మీకి రామాయణ పారాయణము శ్రీసత్యాత్మానంద సరస్వతీ స్వాములవారి ఆధ్వర్యములో జరుగును. పాల్గొన దలచువారు ఈ క్రింది సెల్ ఫోను నందు సంప్రదించగలరు.

శ్రీసత్యాత్మానంద సరస్వతీస్వామివారు : 9492940653

## భగవాన్ శ్రీసత్యానందమహర్షి సంచార సత్సంగ సమావేశము

2026 మార్చి 1వ తేదీ మొదటి ఆదివారము భగవాన్ శ్రీసత్యానంద మహర్షి సంచార సత్సంగ 497వ సమావేశము జగిత్యాల జిల్లా మేడిపల్లి మం. మన్నేగూడెం శ్రీసత్యానందమహర్షి ఆశ్రమమునందు జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కైరంకొండ తుకారాం

సెల్ : 7893461626

## అభ్యాస వైరాగ్యములు బ్రహ్మవిద్యకు ప్రధాన ద్వారములు

ఈ పేజీ స్థలదాతలు : ఓంగాలు శేషగిరి రావు సావిత్రిమ్మ గారల జ్ఞాపకార్థం

కుమారుడు సుబ్రహ్మణ్యం గారు, హైదరాబాద్



# వ్యావహారికాంధ్ర మహాభారతం

ద్రోణపర్వం - శ్రీ పురిసండా అష్టలస్వామి

మూడో ఆశ్వాసం - పదమూడో రోజు

ధృష్టద్యుమ్నుడూ - ద్రోణుడూ

రెండు మేఘాలు రెండు దిక్కులనించీ కలబడితే ఎలా వుంటుంది, అదిగో అలా అనిపించింది ద్రోణుడూ సాత్యకీ కలబడడం. బాణాలు మెరుపుల్లా తళతళా మెరిశాయి. వింటినారులు ఉరుముల్లా మోగాయి. తెరిపిలేని వర్షంలా బాణాలు కురిశాయి.

ఉభయులూ రెచ్చిపోయారు. ఉభయులూ బాణాలుమీద బాణాలు గుప్పించారు. గొడుగులు కూలిపోయాయి. జెండాలు ఎగిరిపోయాయి. మదగజాలికి మదం ధారలు కట్టినట్టు ఇద్దరికీ రక్తాలు ధారలు కట్టాయి. అది చూసి కౌరవ పాండవసేనలు రెండూ భయపడ్డాయి. ఆకాశంమీద దేవతలు నిచ్చెరపోయారు.

ద్రోణుడి ధనుస్సు టపీమని విరగ్గొట్టేశాడు సాత్యకీ. మరో విల్లు పుచ్చుకున్నా డాయన. లిప్తలో అదీ కొట్టేశాడు సాత్యకీ. మరొకటి తీశాడు ద్రోణుడు. అదీ విరిచేశాడు సాత్యకీ. ఇలా ధనుస్సుమీద ధనుస్సు ద్రోణుడు తియ్యడమూ, సాత్యకీ విరిచెయ్యడమూ నిమిషాల మీద జరిగిపోయింది.

“పరశురాముడూ, కర్తవ్యవీర్యుడు. అర్జునుడు, భీష్ముడూ - ఈ నలుగురూ తప్పిస్తే ఇంతటి అస్త్రబలం మరొకడిదగ్గర ఇంతవరూ చూడ లేదు నేను” లోలోపల సాత్యకీని మెచ్చుకుంటూ అనుకున్నాడు ద్రోణుడు - ఇతడి వేగవిక్రమం అద్భుతంగా వుంది” సిద్ధులూ, సాధ్యులు కూడా అదే విధంగా సాత్యకీని పొగిడారు.

ద్రోణుడు మరో విల్లు పుచ్చుకున్నాడు. గబగబా బాణాలు రువ్వాడు. అన్నీ అల్లంతదూరానే ముక్కలుచేసేశాడు సాత్యకీ. మీ సైన్యం కూడ అతణ్ణి భళిభళీ అంది. అది శూలంలా వేధించింది ద్రోణాచార్యుల్ని, ముందూ వెనకా చూడలే దతడు. చప్పున అగ్నేయాస్త్రం ప్రయోగించాడు. ఆకాశం మంటలతో నిండిపోయింది.

సాత్యకీమాత్రం సామాన్యుడా! కళ్ళలో నిప్పులు కక్కాడు. ఉత్తరక్షణంలో వారుణాస్త్రం

ప్రయోగించాడు. ఆగ్నేయాస్త్రమూ, వారుణాస్త్రమూ రెండూ, ఆకాశంమీద డీకొన్నాయి. భయంకరంగా పోట్లాడాయి. కౌరవ పాండవసేనలు రెండూ హాహాకారాలు చేశాయి. పోట్లాడి పోట్లాడి ఆ మహాస్త్రాలు అలిసిపోయాయి. తుదకి శాంతించి వూరుకున్నాయి.

ధర్మరాజూ, భీముడూ, నకుల సహదేవులూ సాత్యకితో కలిశారు. ద్రోణుడిమీద బాణవర్షం కురిపించారు. ధృష్టద్యుమ్నుడూ మొదలైన వీరులు వీళ్ళని దాటుకుంటూ వచ్చి ద్రోణుణ్ణి ముట్టడించారు.

దుశ్శాసనుణ్ణి ముందు పెట్టుకుని మన రాజకుమార్తె ధృష్టద్యుమ్నుణ్ణి డీకొన్నారు. ఇలా ఇక్కడ హోరారాహూరి దొమ్మీయుద్ధం జరుగుతూ వుంది. వ్యూహంలోపల అర్జునుడు తన రథం పరిగెడుతూన్నంతమేరా తీవ్రమైన బాణాలు వేసి, మన సేనని చేనుకోసినట్టు కోసేస్తూ నడిచాడు. అన్నిటికంటే అవాళ శ్రీకృష్ణుడు రథం నడపడం మరీ ఆశ్చర్యమంటే నమ్ము.

### విందుడూ అనువిందుడూ

రౌద్రరసం వెలిగిపోతూ వుండగా అర్జునుడు జయద్రథుడివేపు సాగుతున్నాడు. ఇంతలో అవంతిరాజులు విందుడూ, అనువిందుడూ వొక రథంమీద వెళ్ళి, తమ సేనలతో అర్జునుణ్ణి అడ్డుకున్నారు. అర్జునుడిమీదా, అతడి సారథి శ్రీకృష్ణుడిమీదా, గుర్రాలమీదా వేలువేలు బాణాలు అదే రువ్వడం రువ్వారు.

దారుణమైన బాణాలు కొట్టాడు అర్జునుడు. అయినా వాళ్ళు చలించలేదు. మరింత రెచ్చిపోయారు. అర్జునుడిరథం బాణాలతో ముంచేశారు. కనుబొమలు ముడిచేశాడు అర్జునుడు. రెప్పపాటులో వాళ్ళధనుస్సులు రెండూ నరికేశాడు. ఆ వెంటనే వాళ్ళ సారథి; ప్రాణాలు తీసేశాడు. వాళ్ళ జెండా ఎగరగొట్టేశాడు. వాళ్ళ సైన్యాలు చెండాడాడు. ఒక గట్టి బాణం వేసి విందుడి తల నరికేశాడు. తల కింద తుళ్ళిపడింది. గాలికి పడిపోయిన చెట్టులా మొందెం రథంమీంచి పడిపోయింది.

కళ్ళెదుట అన్నగారి చావు చూశాడు అనువిందుడు. దుఃఖం తోనూ, కోపంతోనూ వొణికిపోయాడు. గుర్రాలులేని రథంమీంచి గద పట్టుకుని దూకేశాడు. అమాంతంగా అర్జునుడి రథంమీదికి వెళ్ళాడు. గద సారించి కృష్ణుడి నుదిటిమీద కొట్టాడు. పెద్ద సింహనాదం చేశాడు.

మంచిదొక బాణం వేశాడు అర్జునుడు అనువిందుడిగద ముక్కు ముక్కులు చేసేశాడు. మరో బాణం వేశాడు. అతడి కాళ్ళు రెండూ నరికేశాడు. ఇంకొకటివేసి అతడి బాహువులూ

నరికేశాడు. శిరస్సు నరికేసి, భూదేవికి అతణ్ణి బలిపెట్టేశాడు.

రాజులు చిత్రవధ అయిపోయినా అవంతిసేనలు పారిపోలేదు.

కందిరీగల్లాగ వెళ్ళి అర్జునుణ్ణి చుట్టుముట్టాయి. కారుచిచ్చు కారడివిని కాల్చి బుగ్గిచేసినట్టు అవంతిసేను మాడ్చి వొదిలిపెట్టాడు అర్జునుడు.

అవంతిసేనను హతవార్చి ముందుకి సాగుతున్నాడు అర్జునుడు. అయితే అతడు అలిసిపోయినట్టు అవుపించాడు మనవాళ్ళకి. అతడి గుర్రాలు దప్పికతో వున్నాయి. జయద్రథుడు వున్న స్థలం ఇంకా ఎంతో దూరముంది. వేళచూస్తే ఎంతో లేదు. అదంతా కనిపెట్టి సింహనాదాలు చేశారు మన యోధులు. ఎలా అయినా అతణ్ణి అడ్డెయ్యాలంటూ నిశ్చయించుకున్నారు. దురుసుగా వెళ్ళి అతణ్ణి ఘిరాయించారు.

మనవాళ్ళని చూసి చిరునవ్వు నవ్వాడు అర్జునుడు. “బావా, శరీరంలో బాణాలుంటే గుర్రాలు పరాక్రమించవు” కృష్ణుడితో అన్నాడు అర్జునుడు. “కొరవుల్ని లెక్క చెయ్యకు. గుట్టాలు విప్పు. వాటిని నిమిరి సేదదేర్చు” అన్నాడు.

“అవును, నేనూ అదే అనుకుంటున్నాను” అంటూ రథం నిలిపాడు శ్రీకృష్ణుడు. అర్జునుడు రథం దిగాడు. గాండీవం సారించాడు.

ఈ అవకాశం చూశారు మనవాళ్ళు. అదే ఎగబడడం ఎగబడ్డారు అర్జునుడిమీదికి. మహాస్త్రాలు ప్రయోగించారు. రకరకాల శస్త్రాలు కుమ్మరించారు.

వాటన్నిటినీ కొట్టిపారేశాడు అర్జునుడు. ఒక్కరూ దగ్గరచేరకండా తిప్పికొట్టాడు. ఆకాశమంతా అద్భుతమైన మంటలు పుట్టించాడు. బలమూ, కౌశలమూ చూపించి మనవీరులు అతనిమీద కలబడ్డకొద్దీ అతడి బలమూ, కౌశలమూ వెల్లడవుతూ వచ్చాయి. మన గుర్రాలూ, ఏనుగులూ, రథాలూ, కాల్బలమూ - చతురంగబలం యావత్తూ దెబ్బతినేసింది. నాశనమైనంత నాశనమైపోయింది. మిగిలింది చెదిరిపోయింది; పరుగుచ్చుకుంది; బెదిరిపోయింది.

ఈ ఆపదచూసి బైటిసేన లోపలికి తోసుకువచ్చింది. ఇదీ అదీ కిక్కిరిపోయి కేకలూ, పెడబొబ్బలూ వేసి అల్లకల్లోల మయిపోయింది.

**తిన్నటి భూమి పాలు, ఇచ్చినది నీపాలు. నిత్యము మృత్యువు సన్నిహితము**

**ధర్మసంగ్రహమే కర్తవ్యము.**

# సూక్తి సుధాకరము

- శ్రీ శ్రీహరితీర్థస్వాములవారు

శ్లో॥ అరక్షితం తిష్ఠతి దైవరక్షితం

సురక్షితం దైవహతం వినశ్యతి ।

జీవత్యనాథోఽపి వనే వినర్జితః

కృతప్రయత్నోఽపి గృహే న జీవతి ॥

మహాభారతము

ఏ రక్షణ లేకపోయినను దైవము తలచుకున్నచో అది సురక్షితముగ ఉండగలదు. ఎంతో వ్యయప్రయాసలతో కూడి చాల సురక్షితముగ ఉంచవలయునని ప్రయత్నము గావించినను దైవహతమైనచో అది ఉండనే ఉండదు.

అనాథుడైనను వనమునందు వదిలిపెట్టబడినను జీవించును. ఎంతో ప్రయత్నముగావించి జీవింపవలయునని ఎన్ని ఉపాయములు చేసినను గృహమునందు ఉన్నను ఆతడు జీవింపజాలడు.

మహాభక్తుడైన ప్రహ్లాదుని చంపవలయునని స్వయాన తండ్రియే సమకట్టెను. ఎన్నో ఉపాయములను అవలంబించెను. అమలుపరచెను. తన అనుయాయులచేత కూడ మృతుని గావింపవలయునని ఆదేశించి నానా వెతలు పెట్టి పాములచేత కఱపించి, ఏనుగులచేత తొక్కించి, విషమునిచ్చి, అగ్నిలో పడవేసి, నీటియందు ముంచి, భూమియందు పాతిపెట్టి, పర్వతములనుండి త్రోయించినను ప్రహ్లాదకుమారుడు చావలేదు. ఎందుకని దైవబలము ఉన్నది కాబట్టి.

దైవబలము లేకపోతే ఎంత సురక్షితముగ ఉన్నను, సురక్షితముగ ఉంటానని ఎన్నో భవంతులను కట్టుకొని ఉన్నను ఎంత రక్షణ పెట్టుకొన్నను ఎందఱినో కమాండోలను తన రక్షణకు నియమించుకొన్నను తనను రక్షించువారలనుకొనువారలే తన రక్షకులే తనను భక్షించెదరు. ఇది సత్యము. మన జీవితమునందు దైవబలమును సంపాదించుకొనవలయును.

ధర్మమును అనుసరించువారలకు ఆ ధర్మమే రక్షయై కాపాడును. “ధర్మో రక్షతి రక్షితః”

ఏ ధర్మమునైతే మనము హననము చేయుదుమో ఆ ధర్మమే మనలను హతులను చేయును. “ధర్మఏవ హతో హన్తి”

ఇదియే సనాతన ధర్మము. అందువలన దైవీకార్యములను ఆచరించుచు దైవబలమును సంపాదించుకొనవలయును.

ఓం నమో భగవతే శ్రీసత్యానందాయ



సద్గురు భగవాన్

**శ్రీసత్యానందమహర్షులవారి  
115వ జయంతి మహోత్సవము  
2026 ఫిబ్రవరి 15వ తేది ఆదివారము**

**మహాశివరాత్రి**

సద్గురు భగవాన్ శ్రీసత్యానందమహర్షులవారి 115వ జయంతిమహోత్సవము 2026 ఫిబ్రవరి 15వ తేదీ ఆదివారము మహాశివరాత్రి పర్వదినమున శ్రీసత్యానందా శ్రమములో పూజ్య శ్రీ శ్రీహరితీర్థస్వాములవారి అధ్యక్షతన మహాన్యాసపూర్వక రుద్రాభిషేకము, అర్చనలు శ్రీమహర్షులవారి అర్చామూర్తికి, శ్రీతారకేశ్వర మహాదేవునకు భక్తిశ్రద్ధలతో జరుపబడును. పండితుల ఉపన్యాసములు, మహాప్రసాద వితరణము జరుగును. శిష్యులు, భక్తులు సర్వులు పాల్గొని విజయవంతము చేయగలరు.

దూరప్రాంతములనుండి వచ్చువారు సంప్రదించవలసిన ఫోన్ : 9440279712

కార్యదర్శి, శ్రీసత్యానందాశ్రమము, ఇనమడుగు - 524137, నెల్లూరు జిల్లా

**శ్రీసత్యానందమహర్షి 500 వ సంచార సత్సంగము - కోరుట్ల**

**2026 జూన్ 5, 6, 7 శుక్ర శని ఆదివారములలో**

పూజ్య శ్రీ శ్రీహరితీర్థ స్వాములవారి సర్వాధ్యక్షతన మూడు రోజులు సత్సంగము జరుగును. ఇందులో ఆంధ్ర ఆంధ్రేతర తెలంగాణ సాధుమహాత్ములు పాల్గొని తమ దివ్యసందేశములను ప్రసాదించురు. కావున భక్తులు అందరూ పాల్గొని శ్రవణముగావించి మహాత్ములను సందర్శించు కొని ధన్యతను పొందుదురుగాక!

**అమ్మనాన్నలను ప్రేమతో రోజూ పలకరించండి ఈ జన్మకు సార్థకత**

**ఈ పేజీ స్థలదాతలు : శ్రీ||శే|| శ్రీగాజంగి ఊశయ్య శ్రీమతి చిన్నిమ్మగార్ల జ్ఞాపకార్థం  
శ్రీ||శే|| శ్రీబాలయ్య డా|| రాజమల్లయ్య కుటుంబము, వేంపేట, జగిత్యాల జిల్లా**

ఫిబ్రవరి 2026 శ్రీవిశ్వమీమాంస

37

## శ్రీసత్యానందమహర్షి అష్టోత్తర శతనామావళి

పురుషోత్తమ తీర్థ స్వామి

ఓం సత్యదేవాయ నమః  
 ఓం సత్యవాదినే నమః  
 ఓం సత్యనారాయణాయ నమః  
 ఓం చిదంబరాత్మజాయ నమః  
 ఓం సుబ్బలక్ష్మీనందనాయ నమః  
 ఓం భువనగిర్మూలాయ నమః  
 ఓం ఓంకార రూపాయ నమః  
 ఓం ప్రణవోపాసకాయ నమః  
 ఓం కామక్రోధాదివర్జితాయ నమః  
 ఓం కారుణ్యమూర్తయే నమః  
 ఓం యుక్తాయుక్త విచక్షణాయ నమః  
 ఓం రమణాంతేవాసి ముఖ్యాయ నమః  
 ఓం సత్యావధూతాయ నమః  
 ఓం పినాకినీ తీరవాసాయ నమః  
 ఓం ముండినే నమః  
 ఓం కౌపీనధారిణే నమః  
 ఓం సదా ధ్యానమగ్నాయ నమః  
 ఓం యోగనిధయే నమః  
 ఓమ్ యోగివంద్యాయ నమః  
 ఓం యోగినే నమః  
 ఓం యతయే నమః  
 ఓం మౌనినే నమః  
 ఓం పరమహంసాయ నమః  
 ఓం సర్వజనవందితాయ నమః  
 ఓం నిరహంకారాయ నమః  
 ఓం కృష్ణార్జునసంవాద గ్రంథకర్త్రే నమః  
 ఓం బహుగ్రంథ కర్త్రే నమః

ఓం విశ్వమీమాంస  
 మాసప్రతికాప్రచారకాయ నమః  
 ఓం సత్యానందాశ్రమస్థాపకాయ నమః  
 ఓం ఇనమడుగు పురవాసినే నమః  
 ఓం భక్తిమార్గోపదేశకాయ నమః  
 ఓం తారకేశ్వర స్థాపకాయ నమః  
 ఓం జితేంద్రియాయ నమః  
 ఓం సత్సగుణాశ్రయాయ నమః  
 ఓం దీనజనోద్ధారకాయ నమః  
 ఓం ద్వంద్వాతీయాయ నమః  
 ఓం సర్వసమాయ నమః  
 ఓం సాత్త్వికాహారప్రియాయ నమః  
 ఓం గుణాతీతాయ నమః  
 ఓం నిర్గుణాయ నమః  
 ఓం ద్వంద్వాతీతాయ నమః  
 ఓం సర్వసమాశ్రితాయ నమః  
 ఓం సద్గుణసాగరాయ నమః  
 ఓం శాంతస్వరూపాయ నమః  
 ఓం సమదర్శనాయ నమః  
 ఓం సదా సంతుష్టాయ నమః  
 ఓం సదాత్మబోధకాయ నమః  
 ఓం సదా గీతోపదేశకాయ నమః  
 ఓం గర్వాహంకార వర్జితాయ నమః  
 ఓం మితాహారాయ నమః  
 ఓం సుజన సేవితాయ నమః  
 ఓం నిరాడంబరజీవితాయ నమః  
 ఓం కాషాయధారిణే నమః



ఓం సత్యానందవిశ్వవిహారకాయ నమః  
 ఓం బ్రహ్మానందాయ నమః  
 ఓం నిత్యానందాయ నమః  
 ఓం ఆశ్రితవత్సలాయ  
 ఓం మహనీయాయ నమః  
 ఓం మహాతేజసే నమః  
 ఓం కలిదోషహరాయ నమః  
 ఓం ప్రభవే నమః  
 ఓం సన్మార్గదర్శకాయ నమః  
 ఓం నిరామయాయ నమః  
 ఓం నిస్సంశయాయ నమః  
 ఓం నిస్సంగాయ నమః  
 ఓం నిర్భయాయ నమః  
 ఓం సర్వజ్ఞాయ నమః  
 ఓం జ్ఞానదాయ నమః  
 ఓం భవదుఃఖనాశాయ నమః  
 ఓం భక్తార్తి వినాశాయ నమః  
 ఓం ఆశ్రిత పోషకాయ నమః  
 ఓం భక్తపాప విభంజనాయనమః  
 ఓం వేదవేత్తాయ నమః  
 ఓం విరాగిణే నమః  
 ఓం వీతమోహాయ నమః  
 ఓం విజితేంద్రియాయ నమః  
 ఓం విమత్సరాయ నమః  
 ఓం విమలాయ నమః  
 ఓం ధీమతే నమః  
 ఓం సిద్ధాయ నమః

ఓం త్రిమూర్తి స్వరూపిణే నమః  
 ఓం సదాచారాయ నమః  
 ఓం జ్ఞానస్వరూపాయ నమః  
 ఓం శిష్యోద్ధారకాయ నమః  
 ఓం అకామాయ నమః  
 ఓం సౌమ్యాయ నమః  
 ఓం ఆజానుబాహవే నమః  
 ఓం సత్యనిష్ఠాయ నమః  
 ఓం దయాసాగరాయ నమః  
 ఓం సర్వవర్ణ సమభావాయనమః  
 ఓం అహింసాతత్పరాయ నమః  
 ఓం బ్రహ్మజ్ఞానినే నమః  
 ఓం బ్రహ్మభూతాయ నమః  
 ఓం నిర్వికారాయ నమః  
 ఓం స్థితప్రజ్ఞాయ నమః  
 ఓం శాంతిమతే నమః  
 ఓం రమణర్షి ప్రియాయనమః  
 ఓం పరమపురుషాయ నమః  
 ఓంకరోరనియమపాలకాయనమః  
 ఓంసర్వదేవతాస్వరూపాయనమః  
 ఓం శివకరాయ నమః  
 ఓం నిత్యానంద ప్రియాయనమః  
 ఓం బ్రహ్మానందప్రియాయనమః  
 ఓం అనేకాశ్రమస్థాపకాయనమః  
 ఓంసర్వజీవసుఖాభిలాషిణే నమః  
 ఓం మహా యోగీశ్వరాయ నమః  
 ఓం సత్యానందమహర్షిణే నమః

ఈ పేజీ స్థలదాతలు : శ్రీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి సుమిత్ర

సర్వయ్యదేవతులు, శ్రీసత్యానంద వృద్ధాశ్రమము, శివానందగిరి, నిజామాబాద్ జిల్లా



# వేదానందాద్వైతములు

అ॥ ధర్మ మన్న వినరు తనువు నమ్మిన నరుల్

యమునివారు వచ్చి యడలఁ జేసి

చొచ్చికట్ట తమరు చొరఁబారఁ గలరాకో

విశ్వదాభిరామ వినుర వేమ ॥

61

జనులు సాధారణముగా ఎంతటి మూర్ఖు లగుదురో విచారించుడు. తమ శరీరమే శాశ్వతముగా నుండు నని తలచుచు ధర్మ మని చెప్పినదానిని విననే వినరు. యమధర్మరాజు భటులు వచ్చి చేసిన పాపమునకు ఫలమును అనుభవింపజేయుటకు తీసికొని పోవ ప్రయత్నించిన సమయములో తాము తప్పించుకొని పోజాలరు కదా! కావున మొఱకుతనము మంచిది కాదు. తప్పక అనుభవించియే తీరవలయునుగదా! అందులకే ధర్మమునే ఆచరింప వలయును.

అ॥ నీటిలోని వ్రాత నిలువక యున్నట్లు

పాటి జగతి లేదు పరము లేదు

మాటమాటకెల్ల మరును మూర్ఖుడు,

విశ్వదాభిరామ వినుర వేమ ॥

62

బుద్ధిమంతుడగువాడు తానిచ్చిన మాటను నెఱవేరుకొనుటకు వేయి వచ్చినను వేయి పోయినను తప్పుకొని తిరుగిపోవడు. మూర్ఖు డట్లుగాదు, అతడు మానావమానములను ఇహమును గాని పరమునుగాని సరకుసేయక మర్యాదను పాటింపక నీటిపైని వ్రాసిన వ్రాత విలువక క్షణములో చెదిరిపోవునట్లులు అనుక్షణము మాటలు మార్చుచు, ఆడినమాట తప్పుచునే యుండును.

అ॥ నీళ్ళు వోసి కడిగి నిత్యము శోధించి

కూడువెట్టి మీద గోక కట్టి

యేమి పాట్లో పడుదు రీ దేహమునకయి

విశ్వదాభిరామ వినుర వేమ ॥

63

అజ్ఞానులు దేహములశాశ్వతమని తెలిసికొనలేక అభిమానము ఉంచుకొని అన్ని సేవలు చేయచున్నారు. దానికోసము పడరాని పాట్లు పడుచున్నారు. ఇంతకంటే మూర్ఖత్వ మేమున్నది.

## శ్రీహరితీర్థస్వామివారి పర్యటనా కార్యక్రమములు

|                                  |                                                                   |
|----------------------------------|-------------------------------------------------------------------|
| 05-02-2026 నుండి 11-02-2026      | శ్రీభాగవత సప్తాహము రామేశ్వరము                                     |
| 15-02-2026                       | మహాశివరాత్రి భగవాన్ శ్రీసత్యానందమహర్షులవారి 115వ జయంతి మహాత్మ్యము |
| 22-02-2026                       | శ్రీసత్యానందాశ్రమము, ఇనమడుగు పూజ్య బ్రహ్మనందతీర్థస్వామివారి జయంతి |
| 28-02-2026 నుండి 08-03-2026 వరకు | శ్రీమద్రామాయణ పారాయణము                                            |
| 20-03-2026 నుండి 22-03-2026 వరకు | శ్రీసత్యానందమహర్షిగీతాశ్రమవార్షికోత్సవము                          |
| 25-03-2026 నుండి 27-03-2026 వరకు | అయిలాపురం కోరుట్ల మం. జగిత్యాల జిల్లా                             |
| 01-04-2026 నుండి 05-04-2026 వరకు | శ్రీరామనవమి                                                       |
| 06-04-2026 నుండి 12-04-2026 వరకు | శ్రీరామకృష్ణసంకీర్తన మండలి, వేంపేట                                |
| 14-04-2026                       | శ్రీవిద్యాప్రకాశానందస్వామివారి జయంతి                              |
| 20-04-2026 నుండి 22-04-2026 వరకు | ఆరాధనోత్సవములు                                                    |
| 26-04-2026                       | శ్రీశుక్రబ్రహ్మశ్రమము, శ్రీకాళహస్తి                               |
| 05-06-2026 నుండి 07-06-2025 వరకు | శ్రీగురు చరిత్ర పారాయణము, ప్రవచనము                                |
| 13-08-2026 నుండి 11-09-2025 వరకు | శ్రీపరమేశ్వరానందగిరి మాతాజీవారు                                   |
|                                  | (ఓంకారేశ్వరాశ్రమము, పిప్రి, నిజామాబాద్ జిల్లా)                    |
|                                  | శ్రీసత్యానందాశ్రమము, ఇనమడుగు లో                                   |
|                                  | 76వ శ్రీరమణారాధన                                                  |
|                                  | శ్రీగీతాభక్తజనాశ్రమము, కిసాన్‌నగర్                                |
|                                  | శ్రీశంకరజయంతి, శ్రీసత్యానందాశ్రమము,                               |
|                                  | చింతకుంట, జగిత్యాల జిల్లా                                         |
|                                  | శ్రీశివరామకృష్ణ తపోవన వార్షికోత్సవము                              |
|                                  | వన్నెల్ - బి. నిజామాబాద్ జిల్లా                                   |
|                                  | 500వ సంవత్సర సత్సంగ సభలు కోరుట్ల                                  |
|                                  | శ్రావణమాసము, ముంబయి                                               |
|                                  | భగవాన్ శ్రీసత్యానందమహర్షి భక్తమండలి                               |

# ఆశ్రమపార్వలు

పోలవరం నాగేశ్వరరావు, కార్వడర్శి 9866905041

30-12-2025 సికింద్రాబాద్ భగవాన్ శ్రీసత్యానందమహర్షి గీతాశ్రమము 12 వ వార్షికోత్సవము అత్యంత భక్తిశ్రద్ధలతో జరుపబడినది. ఉదయము గీతాపారాయణము, శ్రీరమణమహర్షులవారికి, శ్రీసత్యానందమహర్షులవారి అర్చామూర్తికి పాదపూజ, సహస్రనామ అర్చన, మహానివేదన, హారతి, పుష్పాంజలి జరుపబడినవి. శ్రీ శ్రీహరితీర్థస్వామివారి అధ్యక్షతన 11 గంటలకు ఆధ్యాత్మిక మహాసభ జరిగినది అనేకమంది మహనీయులు ప్రసంగించినారు. 1 గంటకు మహాప్రసాదవినియోగము జరిగినది.

4-1-2026 మొదటి ఆదివారము నిజామాబాద్ జిల్లా బాల్కొండ హైవేలో ఉన్న శ్రీసత్యానందమహర్షి భక్తమండలిలో 496 సంచార సత్సంగము మహా వైభవముగ జరిగినది. శ్రీ శ్రీహరితీర్థస్వామి వారు పాల్గొని తమ సందేశమును వినిపించినారు. అనంతరము 2026 వ సంవత్సర కాలండర్లను, మహర్షుల వారి ఛాయాచిత్రములను వితరణము గావించినారు అధిక సంఖ్యలో భక్తులు పాల్గొన్నారు. అన్నవితరణ విరివిగా చేయబడినది.

శాంతి ఆశ్రమ పీఠాధిపతి, మాతా జ్ఞానేశ్వరిగారి మండలారాధన 10-1-2026న మహా వైభవముగ జరిగినది. హరిద్వార్, ఋషికేష్ నుండి అనేకమంది మహాత్ములు విచ్చేసినారు. పూజ్య ఓంకారస్వామివారికి పాదపూజగావించి తదనంతరము షోడశమహాత్ములకు పాదపూజ గావించి సమ్మానించినారు. ఇందులో శ్రీ శ్రీహరితీర్థ స్వామివారు పాల్గొని తమ దివ్యసందేశమును అందించినారు. వేలాదిమంది భక్తులకు అన్నదానము విరివిగా జరిగినది.

11-1-2026 నుండి 15-1-2026 వరకు జగిత్యాల జిల్లా వేంపేట శ్రీరామకృష్ణ సంకీర్తన మండలిలో శ్రీ శ్రీహరితీర్థస్వామివారి వేంచేసి యుండిరి. ఉదయం భగవద్గీత పై మరియు సాయంకాలము శ్రీమద్వాల్మీకి రామాయణముపై తమ ప్రసంగములను శ్రావ్యముగ వినిపించిరి 15వ తేది ఉదయము 10గంటలకు సత్సంగము జరిగినది. ఇందులో మాతా సువందితతీర్థ, మాతా హరిప్రియ, విశోకతీర్థ, శ్రీవిరజానందతీర్థస్వామివారు పాల్గొని తమ ప్రసంగములను వినిపించినారు. ఈ మహాసభకు పూజ్య శ్రీ శ్రీహరితీర్థస్వామివారు అధ్యక్షత వహించినారు. చుట్టుప్రక్కల గ్రామాలనుండి అనేకమంది భక్తులు ఇందులో పాల్గొని ధన్యులైనారు. చి|| తనుశ్రీ శ్రీత్యాగరాజకీర్తనలు ఆలపించినారు.

అనంతరము పాల్గొన్న భక్తులందరికి మహాప్రసాదవినియోగము మృష్టాన్నములతో జరిగినది. డా|| గాజంగి రాజమల్లయ్యగారు వందన సమర్పణ చేసినారు.

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137